



CƏMƏL MÜHARİBƏSİ

Ayətullah Cə'fər Sübhani

نام کتاب.....	: حمگ جمل
مؤلف.....	: آیت الله حضرت مسحی
مترجم.....	: م. علی زاده
زبان ترجمه.....	: آذری لاتین
ویراستار.....	: افتخار محمد اف
ناشر.....	: فخر قرآن
شارگان.....	: ۵۰۰۰
نوبت چاپ.....	: دوم (اول این ناشر)
شابک.....	: ۹۶۴-۹۶۷۶۷-۱-۶

Kitabın adı:.....	«Cəməl» müharibəsi
Müəllif:.....	Ayətullah Cəfər Sübhani
Mütərcim	M. Əlizadə
Redaktor:.....	İ. Məhəmmədov
Naşır:.....	«Fəcri Qur'an»
Tiraj:	5000
Çap növbəsi:	İkinci
ISBN:.....	964-96767-1-6

Tənqid və təkliflərinizi bu ünvana göndərə bilərsiniz:

nadir_95@mail.ru

Kitabın çap və sair hüquqları qorunur

NAKİSİNLƏRLƏ MÜHARİBƏ (CƏMƏL MÜHARİBƏSİ)

Ənsar və mühacirdən ibarət olan səhabələrin Əli ^(deyhis)-la bey'ət etmək üçün misli görünməmiş dərəcədə çalışıb haqq-ədalət hökumətinin bərqərar edilməsini tələb etmələri nəticəsində İmam ^(deyhis) rəhbərliyi əlinə aldı və camaatla islam qanunlarına və Peyğəmbər ^(sallallahu deyhi) sünənəsinə müvafiq şəkildə rəftar etməyə başladı. Onun beytül-malı bölüşdürməkdə seçdiyi yol həmişə ədalətin və gözəl qanunların bərqərar olmasından narahat olan, ayrı-seçkiliyin tərəfdarı olan və özlərinin qeyri-məhdud nəfsani istəklərini, maddi tamahlarını tə'min etmək istəyənləri qəzəbləndirdi. İmam ^(deyhis) özünün beş illik hakimiyyəti dövründə itaətsizliklərinin və üsyankarlıqlarının həddi-hüdudu olmayan üç inadkar qrupla üzbüüz oldu. Onlar Osmana məxsus olan hökumət qaydalarının yenidən bərpa edilməsini, yersiz bəxşisləri, israfçılıqları, Müaviyə kimi nalayıq adamların hakimiyyətdə saxlanması, keçmiş xəlifənin dövründəki valilərin rəhbərliklərinin möhkəmləndirilməsini və s. tələb edirdilər. Müsəlman qardaşların qanının axıdıldığı bu müharibələrdə Ühüddə və Bədrdə iştirak edib islam tarixinin ən çətin vaxtlarında Peyğəmbər ^(sallallahu deyhi)-in önündə qılınc çəkən səhabələr bu dəfə o həzrətin həqiqi xəlifəsinin önündə döyüşərək İmam ^(deyhis)-in ali məqsədlərini həyata keçirmək yolunda canlarını qurban etdilər. Bundan əlavə, İmam ^(deyhis)-in layiqli insanlar yetişdirməsi, ümmətən hidayəti və islam tə'limlərinin öyrədilməsinə sərf olunası qiymətli vaxtı müqəddəs ideyalar qarşısında bir əngəl olan bu üç qrupun şərinin dəf edilməsinə sərf olundu, nəhayət İmam ^(deyhis), özünün islami sünə və qanunlar əsasında olan dünyəvi bir hökumət qurmaq kimi son məqsədinə yetişməzdən əvvəl,

hakimiyyət günəşi beş il nur saçdıqdan sonra qüruba endi. İslam hökuməti onun şəhadətindən sonra ırsı bir səltənət şəklinə düşdü, Üməyyə və Abbas övladları onu bir-birinə ötürdülər və həqiqi islam hökuməti mö'minlərin qəlbində bir arzu olaraq qaldı.

Bu üç qrup aşağıdakılardan ibarət idi:

1. «Nakisin», *yaxud ahd-peyman pozanlar*

Bu qrupun başçıları, xüsusilə Peyğəmbər (ﷺ)-in zövcəsi Ayışənin himayəsi və Əli (عليه السلام)-in hökumətində hər şeydən məhrum olan Bəni-Üməyyənin saysız-hesabsız yardımçıları ilə Bəsrə və Kufə şəhərlərini ələ keçirmək üçün böyük bir ordu yaradaraq, özlərini Bəsrəyə yetirdilər və oranı işgal etdilər. İmam (عليه السلام) onları tə'qib etməyə başladı və tərəflər arasında baş verən qanlı döyüşdə Təlhə və Zübeyr öldürüldü, onların ordusu darmadağın edildi. Onlardan bə'ziləri əsir düşdülər və sonralar İmam (عليه السلام) onları əfv etdi.

2. «Qasitin», *yaxud zülmkarlar və həqiqət yolunu azanlar*

Bunların başçısı Müaviyə idi. O, hiylə və məkrələ, aldadıcı səhnələr yaratmaqla iki ilə yaxın və hətta İmam (عليه السلام)-in ömrünün axırına kimi o həzrəti rahat qoymadı. Siffeyn müharibəsi İraqla Şam arasında olan bir məntəqədə baş verdi. Bu döyüşdə yüz mindən artıq müsəlmanın qanı axıldı. Bundan sonra Müaviyənin Şamda guşənişin olmasına baxmayaraq İmam (عليه السلام) özünün son məqsədinə çatmadı.

3. «Mariqin», *yaxud dindən çıxanlar (xəvariclər)*

Bunlar Siffeyn müharibəsinin sonuna kimi Əli (عليه السلام)-in tərəfində olub o həzrətin önündə qılınc vururdular. Lakin Müaviyənin məkrli siyasətləri onların öz imamlarına qarşı qiyam etmələrinə, həm İmamın, həm də Müaviyənin əleyhinə olan üçüncü bir qrupun təşkil edilməsinə səbəb oldu. Bunların islama, müsəlmanlara və

İmam (aleyhis-salâm)-in hökumətinə qarşı törədəcəyi təhlükə ilk iki qrupun törətdiyi təhlükədən qat-qat artıq idi. Əli (aleyhis-salâm) onlarla Nəhrəvan adlı bir yerdə qarşılaşdı və onlardan çoxunu dağıtdı. İkinci dəfə olaraq Şamda fitnə-fəsadın kökünü kəsmək üçün özünü hazırlamaq istəyəndə, xəvaricdən olan bir nəfərin əli ilə öldrüldü və şəhadət şərbətini içdi. Bunula da insaniyyət özünün ən şərəfli və ən əziz şəxsiyyətlərindən birini, islam isə Peyğəmbər (sallallahu alejhi-wa-sallahu) -dən sonra özünün ən ləyaqətli şəxsiyyətini itirdi, ədalət çıraqı həzrət Məhdi (aleyhis-salâm)-in zühuruna qədər söndü. Bu kədərli hadisədən önce İmam (aleyhis-salâm) onun baş verəcəyindən agah idi. Buna görə də Osmanın qətlindən sonra inqilabçılar onun evinə axışaraq ona bey'ət etmək istədikləri zaman həzrət buyurdu: «Məndən əl çəkib başqasının sorağına gedin, çünki biz elə hadisələrlə qarşılaşırıq ki, qəlblər və əqlər heç vaxt onlara tab gətirə bilməz.»¹

İmam (aleyhis-salâm) Peyğəmbər (sallallahu alejhi-wa-sallahu)-in verdiyi xəbər əsasında bu kədərli hadisələrdən agah idi. İslam hədisçiləri Peyğəmbər (sallallahu alejhi-wa-sallahu)-dən nəql edirlər ki, o həzrət, Əli (aleyhis-salâm)-a belə buyurdu: «Ey Əli! Sən əhd-peyman pozanlarla, ziilmkarlarla və dindən xaric olanlarla vuruşacaqsan.»

Bu, hədis və tarix kitablarında müxtəlif formalarda nəql olunmuşdur, hamısının da məzmunu eynidir. Hətta nakisinlərin başçıları da (tarixdə onlara «Cəməl əshabı» deyilir) Peyğəmbər (sallallahu alejhi-wa-sallahu)-dən onların Əli (aleyhis-salâm)-a qarşı vuruşacaqlarını eşitmışdilər və Peyğəmbər (sallallahu alejhi-wa-sallahu)-in özü şəxsən Zübeyrə və Ayışəyə bu barədə ciddi şəkildə xəbərdarlıq etmişdi. Lakin hakimiyyətə vurğunluq onları dünyanın müvəqqəti və maddi arzularına elə məftun etmişdi ki, heç vaxt düz yola qayıtmaq istəmirdilər. Onlar sonu ilahi qəzəb, Allaha qarşı üsyankarlıq və gü-

¹ «Tarixi-Təbəri», 3-cü cild, səh.156

nah olan bir yolu seçərək bu yolla irəliləməkdə idilər. (Peyğəmbər (ﷺ)-in Cəməl hadisəsi barəsində buyurduğu sözləri öz yerində qeyd edəcəyik.) Çox kədərli haldır ki, islamın çiçəkləndiyi, haqqın öz sahibinə qayıtdığı və elə ilk gündən rəhbərliyə tə'yin olunmuş şəxsin hakimiyyəti ələ aldığı, islamın maddi və mə'nəvi cəhətdən inkişaf edəcəyi, islam hökumətinin kamil surətdə İmam (عليه السلام)-in qüdrətli əlləri ilə yeniləşdiriləcəyi və nəticədə onun hökumətinin gələcək üçün kamil bir nümunə olacağı vaxt, fürsətdən sui-istifadə edən bir dəstə onun əleyhinə qiyam edib müharibəyə qalxdı. İmam (عليه السلام) öz xütbələrinin birində bu hadisədən təəssüflənib buyurur: «*İşləri idarə etməyə başlayan vaxt bir dəstə mənimlə bey'ati pozdu, bir dəstə Allah dinindən çıxdı, başqa bir dəstə də haqq yolundan xaric oldu. Sənki onlar Allahın buyurduğu «əbədi axırət dünyası yer üzündə fəsad etmək istəməyən şəxslərə məxsusdur»—kəlamını unutmuşdular. Xeyr! Allahu and olsun, onu eşidib əzbərləmişdilər, lakin dünya onların gözlərində gözəl göründü və dünya bər-bəzəkləri onları aldatdı.*»¹

GÜLÜNC BƏHANƏLƏR

Əhd-peyman pozanlar, yə'ni Təlhə, Zübeyr və onların havadarları Əli (عليه السلام)-la aşkar şəkildə bey'ət etmişdilər. Belə ki, ümumxalq kütlələrinin göstərdiyi təzyiq, mühacir və ənsarın hücumu onları bey'ət etməyə vadar etmişdi. Lakin müxalifətə başlayan vaxt iddia etdilər ki, Əlinin hökumətinə biz zahiri şəkildə və dildə bey'ət etmişdik, ona səmimi qəlbdən rə'y verməmişdik. İmam (عليه السلام) onlara belə cavab vermişdir: «*O özürün bey'at etdiyini etiraf etdi, lakin (indi) iddia edir ki, batında onun əksini gizlətmış imiş. O ya gərək bu mətləbə dair şahid və siibut gətirsin, ya da öz bey'atınə qayitsın.*»²

¹ «Nəhcül-bəlağə», 4-cü xütbə

² Yenə orada, 8-ci xütbə

NİFAQ VƏ İKİÜZLÜLÜK

Təlhə və Zübeyr (qiyamdan əvvəl) İmam ^(aleyhis-salām)-in hüzuruna gəlib dedilər: «Biz sənə bey'ət etdik ki, rəhbərlikdə səninlə şərik olaq.»

İmam ^(aleyhis-salām) onların şərtlərini təkzib edib buyurdu: «(Xeyr) siz mənimlə bey'ət etdiniz ki, lazımlı olan vaxt mənə kömək edəsiniz.»¹

İbni Qüteybə özünün «Xüləfa» adlı kitabında onların İmam ^(aleyhis-salām)-la müzakirələrini nəql edərək belə yazır: Onlar Əliyə dedilər: Sən bilirsənmi, biz səninlə hansı əsasda bey'ət etmişik?

İmam buyurdu: Əlbəttə ki, bilirəm! Siz mənə itaət etmək əsasında bey'ət etmisiniz. Elə Əbu Bəkr və Ömərlə də bu əsasda bey'ət etmişdiniz.

Zübeyr güman edirdi ki, İmam ^(aleyhis-salām) İraqın hakimiyyətini ona verəcək. Təlhə də fikirləşirdi ki, Yəmənin hökuməti onun olacaqdır. Lakin İmam ^(aleyhis-salām)-in beytül-malı bölməkdə seçdiyi üsul və islam əyalətlərini idarə etmək üçün onları deyil, başqalarını göndərməsi onları öz arzularına çatmaqdan naümid etdi. Buna görə də Mədinədən qaçıb İmam ^(aleyhis-salām)-in əleyhinə hiylə qurmaq qərarına gəldilər. Qaçmazdan əvvəl Zübeyr Qüreyşin ümumi yiğincığında dedi:-«Bizim haqqımız elə budurmu?! Biz Osmanın əleyhinə qiyam etdik və onun qətlinə şərait yaratdıq, halbuki Əli o vaxt evdə oturmuşdu. Rəhbərliyi əlinə alandan sonra işi başqalarına tapşırdı!»²

NAKİSİNLERİN QİYAMININ KÖKLƏRİ

Təlhə və Zübeyr Əli ^(aleyhis-salām)-in hökumətində hansısa bir məntəqəyə hakim seçiləcəklərindən mə'yus oldular. Digər tərəfdən, Müaviyədən onların hər birinə təqribən eyni məzmunda bir məktub gəlib çatdı. O, məktubda onları

¹ «Nəhcül-bəlağə», «Kəlimati qisar», 198-ci nömrə

² «Tarixi-Xüləfa», 1-ci cild, səh.49, Misir çapı

«əmirəl-mö'minin» kimi vəsf etmiş, Şam əhalisindən onlar üçün bey'ət aldığıni vurğulamış, Kufə və Bəsrəni tez bir zamanda -Əbu Talibin oğlu bu iki şəhərə hakim olmazdan əvvəl -işgal etməyə təşviq etmişdi. Onlara məsləhət görmüşdü ki, hər yerdə şüarları «Osmanın intiqamını almaq» olsun, camaatı da bu işə dəvət etsinlər.

Bu iki sadəlövh səhabə Müaviyənin məktubuna alda-nıb qərara aldılar ki, Mədinədən Məkkəyə gedib orada adam yığsınlar, müharibə təbliğatına başlasınlar. Onlar Müaviyənin məkrli planını icra etmək üçün İmam ^(aleyhis-səlahi)-ın hüzuruna gəlib dedilər:-Osmanın vilayət və hökumət barəsində etdiyi zülmkarlıqları gördün; o, Bəni-Üməyyədən başqa heç kimə diqqət yetirmirdi. İndi ki, Allah xilafəti sənə nəsib etmişdir, bizi Bəsrə və Kufəyə hakim seç.

İmam ^(aleyhis-səlahi) buyurdu:-Allahın sizə nəsib etdiyi şeylərə razi olun, mən də bu barədə fikirləşim. Agah olun və bilin ki, mən yalnız dinlərinə, əmanətdarlıqlarına arxayıñ və ruhiyyələrindən agah olduğum şəxsləri hakimiyyətə tə'yin edirəm.

İmam ^(aleyhis-səlahi) onlarla açıq danışlığı üçün bu sözü eşitməklə daha da mə'yus oldular, başa düşdülər ki, onlara e'timad eləmir. Buna görə də sözü dəyişib dedilər:-Belə isə icazə ver ümrəyə getmək üçün Mədinədən çıxaq.

İmam ^(aleyhis-səlahi) buyurdu:-Ümrəyə getməkdə sizin başqa məqsədiniz vardır.

Onlar Allaha and içib dedilər ki, ümrədən başqa heç bir məqsədləri yoxdur. İmam ^(aleyhis-səlahi) buyurdu:-Siz hiylə qu-rub bey'əti pozmaq istəyirsiniz.

Onlar yenə də and içdilər və bey'əti təzələdilər. Onlar Əli ^(aleyhis-səlahi)-in evindən çıxandan sonra İmam orada olanlara buyurdu: Mən görüürəm ki, onlar bir fitnədə öldürüləcəklər.

Oradakılardan bə'ziləri dedilər:-Onları səfərə çıxmağa qoyma!

İmam ^(aleyhis) buyurdu:-İlahi təqdir və qəzavü-qədər həyata keçməlidir.

İbni Qüteybə yazır: «Onlar Əlinin evindən çıxandan sonra Qüreyşin iclasında dedilər: «Bu bizim mükafatımız idi ki, Əli bizə verdi. Biz Osmanın əleyhinə qiyam etdik və onun öldürülməsi üçün şərait yaratdıq, halbuki Əli öz evində oturmuşdu. İndi ki, xilafətə çatdı, başqalarını bizdən üstün sayır.»

Təlhə və Zübeyr İmam ^(aleyhis)-in evində israrla və dəfələrlə and içmələrinə baxmayaraq, Mədinədən çıxandan sonra Məkkə yolunda hər kəslə görüşdükdə Əli ^(aleyhis)-la bey'ətlərini inkar edirdilər.¹

AYİŞƏ YOLDAN MƏKKƏYƏ QAYIDIR

Əvvəllər qeyd edildi ki, Osmanın evinin misirli və iraqlı qiyamçılar tərəfindən mühasirə edildiyi vaxt Ayışə Həcc məqsədi ilə Mədinədən çıxmışdı. Məkkədə Osmanın qətlə yetirilməsi xəbərini eşitdi, bundan sonra xilafətin nə yerdə olduğundan bir xəbər tutmadı. Buna görə də Mədinəyə getməyi qərara aldı. Sərf mənzilində ibni Ümmü Kilab adlı bir nəfərlə rastlaştı və Mədinənin vəziyyətini soruşdu. O dedi ki, xəlifənin evinin mühasirəsi səksən gün çəkdi, sonra onu öldürdülər və bir neçə gündən sonra Əli ^(aleyhis)-la bey'ət etdilər. Ayışə mühacir və ənsarın hamisinin Əli ^(aleyhis)-la bey'ət etmələrindən xəbərdar olduqda özündən çıxdı və dedi: «Kaş göylər başıma tökülvəydi!» Sonra əmr etdi ki, kəcavəsini Məkkəyə qaytarsınlar. Artıq o, Osman barəsindəki fikrini dəyişərək deyirdi: «Allaha and olsun ki, Osman məzlumcasına öл-

¹ «Nəhcül-bəlağə»nin şərhi, (İbni Əbil-Hədidi), 1-ci cild, səh.231-232; «Əl-imamətu vəs-siyasət», 1-ci cild, səh.49; Tarixi-Təbəri», 3-cü cild, səh.163

dürülmüşdür! Mən onun intiqamını qatillərdən alacağam!»

Bu xəbəri gətirən kişi üzünü ona tutub dedi:-Sən camaata deyirdin: «Osman kafir olmuşdur, qiyafədən yəhudi kişisinə oxşayır, onu öldürün!» - deyən ilk adam idin, indi nə oldu ki, əvvəl dediyin sözdən döndün?

O dedi:-Osmanın qatilləri ona tövbələtmə verdilər, amma sonra öldürdülər. Hamı Osmandan danışındı, mən də bə'zi sözlər deyirdim. Amma mənim axırıncı sözüm əvvəlki sözümdən daha yaxşıdır.

O kişi Ayışənin bəhanələrinin əsassız olduğunu dair bir şe'r oxudu, bu şe'rindən bə'zi beytlərinin tərcüməsini veririk: «Xəlifənin qətlində fərman verdin və bizə dedin ki, o, Allah dinindən çıxmışdır. Sözsüz ki, biz onu öldürməkdə sənin fərmanına qulaq asdıq. Bizim fikrimizcə, onun qatili elə onun qətlində fərman verən şəxsdir!»

Ayışə Məscidü'l-Həramın qarşısında kəcavədən endi, «Hicri-İsmail»ə gedib orada bir pərdə asdı. Camaat onun ətrafına yığışdı. O, camaata xitab edərək deyirdi: «Camaat! Osman nahaq yerə öldürülmüşdür və mən onun intiqamını alacağam.»¹

İMAM (dəyhis-)İN MÜXALİFLƏRİNİN MƏRKƏZİ

Osmanın qətlindən və camaatın Əli (dəyhis-)salātū)-la bey'ət etməsindən sonra Məkkə o həzrətin müxaliflərinin mərkəzi oldu. Əli (dəyhis-)salātū)-la müxalif olanlar, yaxud onun qəzavətindən qorxanlar, xüsusilə də Osmanın tə'yin etdiyi valilər (bunlar İmam (dəyhis-)salātū)-in onların əmlakını müsadirə edəcəyini, onları etdikləri xəyanətlərə görə cəzalandıracağı bilirdilər) qaçıb Məkkədə, Allahın əmin-amanlıq hərəmində bir yerə yığışdırılar və Cəməl müharibəsinin planını çəkdilər.

¹ «Tarixi-Təbəri», 3-cü cild, səh.172

CƏMƏL MÜHARİBƏSİNİN XƏRCLƏRİ

Cəməl müharibəsinin xərclərini Osmanın hakimiyyəti dövründə beytül-malı qarət edib külli miqdarda sərvət əldə edən hakimlər ödədilər. Məqsədləri də Əli ^(aleyhis-səlahi)-in təzə təşəkkül tapmış dövlətini əvvəlki hala salıb onu devirmək idi. Bu müharibənin ağır xərclərini tə'min edənlərdən bir neçəsinin adını qeyd edirik:

1. *Əbdüllah ibni Əbu-Rəbiə*. (Osmanın Yəməndəki (Sən'adakı) valisi.) O, Osmana kömək etmək məqsədi ilə Sən'adan çıxdı, amma yolda onun qətlə yetirilməsindən agah olduqda Məkkəyə qayıtdı. Ayışənin Osmanın intiqamını almaq üçün camaatı də'vət etdiyini eşitdikdə məscidə daxil oldu, taxtın üstündə oturub qışqırdı: «Hər kəs xəlifənin intiqamını almaq üçün cihadda iştirak etsə, mən onun yol xərcini tə'min edəcəyəm!» O, döyüşdə iştirak etmək üçün çoxlarını yaraqla tə'min etdi.

2. *Yə'li ibni Üməyyə*. (Osmanın qoşun sərkərdələrindən biri idi). O, Əbdüllahın sözü ilə bu yolda külli miqdarda pul xərclədi, altı yüz dəvə alıb Məkkədən hərəkət etmək üçün hazırladı. Dəvələrin hər birinə bir nəfər mindirdi və müharibə xərclərinin tə'min olunması üçün on min dinar pul verdi.¹ İmam ^(aleyhis-səlahi) onun bəxşislərindən xəbərdar olanda buyurdu: «Üməyyənin oğlu on min dinarı haradan gətirmişdir?! O, bunları yalnız beytül-maldan uğurlamışdır! Allaha and olsun, əgər onu və Əbu Rəbiənin oğlunu tutsam, sərvətlərini müsadirə edib Beytül-mala qaytaracağam.»²

3. *Əbdüllah ibni Amir* (*Bəsrənin valisi*) O, özü ilə külli miqdarda mal-dövlət götürüb Bəsrədən Məkkəyə qaçmışdı.³

¹ «Tarixi-Təbəri», 3-cü cild, səh.166

² İbni Qüteybənin nəql etdiyinə görə, o, Zübeyrə altmış min dinar, Təlhəyə isə qırx min dinar pul vermişdi. Bax: «Əl-Cəməl», səh.123-124; «Tarixi Xüləfa», səh.57

³ «Tarixi-Təbəri» 3-cü cild, səh.166; «Əl-imamətu vəs-siyasət», 1-ci cild səh.55

Bəsrənin işgal olunması planını da elə o təklif etmişdi. O, həm də Təlhəni, Zübeyri və Ayışəni bu əyaləti almaq üçün təşviq edirdi. Osmanın fərari valiləri Məkkədə bir yerə yığışmışdılar; Əbdüllah ibni Ömər və onun qardaşı Übeydullah, həmçinin Mərvan ibni Həkəm, Osmanın övladları, qulamları və Bəni-Üməyyədən bir qrup onlara qoşulmuşdular. Amma bu tanınmış şəxslərin çağırışları xalq kütlələrini Məkkədən və yolun yarısından Əli ^(aleyhis-səlām)-in əleyhinə qiyam etməyə təhrik edə bilmirdi.¹ Buna görə də onlar hökmən Osmanın işdən çıxarılmış hakimlərinin və Bəni-Üməyyənin bəxşisləri ilə yığılan adı döyüşü qüvvələrinin yanında mə'nəvi arxaya malik olmalı idilər ki, bu yol boyu yaşayan ərəblərin həyəcanlarını təhrik edə bilsin. Buna görə də Ayışə və Həfsəni, bu qrupun mə'nəvi rəhbərliyini öhdələrinə alaraq onlarla birlikdə Bəsrəyə tərəf hərəkət etməyə də'vət etdilər.

Düzdür ki, Ayışə Məkkəyə daxil olan vaxtdan e'tibarən Əli ^(aleyhis-səlām)-la müxalifətə başlamışdı, lakin öz müxalif fikirlərini keçirmək üçün heç bir əsaslı tədbiri yox idi. Qoşuna rəhbərliyi öhdəsinə alıb Bəsrəyə yola düşəcəyi fikrindən belə keçməmişdi. Buna görə də Zübeyr öz oğlu Əbdüllahı (Ayışənin bacısı oğlunu) onun evinə göndərdi ki, Ayışəni qiyam edib Bəsrəyə getmək üçün təşviq etsin. O Əbdüllaha belə cavab verdi: Mən heç vaxt camaata qiyam əmri verməmişəm. Mən Məkkəyə gəlmışəm ki, camaata onların imamlarının necə öldürülməsini e'lan edəm və bir qrupun xəlifəni tövbələtdirdikdən sonra öldürməsini deyəm ki, camaatın özü xəlifəyə hücum edib onu öldürənlərə və rəhbərliyi məşvərətsiz olaraq əlinə alanlara qarşı qiyam etsin.

Əbdüllah dedi:-Əgər Osmanın qatilləri və Əli

¹ «Əl-Cəməl», səh.121

barəsindəki fikrin belədirse, onda nə üçün Əlinin əleyhinə olaraq bizə kömək etməkdən çəkinirsən?! Halbuki müsəlmanların bir qrupu qiyam üçün öz hazırlıqlarını bildirmişlər.

Ayişə dedi:-Bir az gözlə, bu barədə fikirləşim.

Əbdüllah onun sözlərinin mə'nasından razı olduğunu duydu. Buna görə evə qayıdanda Təlhə və Zübeyrə müjdə verdi ki, Ümmül-mö'minin bizim istəyimizi qəbul etdi. Sabahısı gün də Ayışənin yanına getdi və onun tam və qəti razılığını cəlb etdi. Carçı məsciddə və bazarda Ayışənin Təlhə və Zübeyrlə birlikdə çıxacağını e'lan etdi, beləliklə də Əli (deyhis-salāt)-in əleyhinə qiyam və Bəsrənin işgal olunması qəti tədbir oldu. Təbəri qiyamçıların çağırışlarını belə nəql edir: «Agah olun və bilin ki, Ümmül-mö'minin, Təlhə və Zübeyr Bəsrəyə yola düşürlər! Hər kəs islamı əziz etmək, müsəlmanların qanını halal edənlərlə döyüşmək və Osmanın intiqamını almaq istəyirsə, bu dəstə ilə hərəkət etsin. Hər kəsin atı və getmək pulu yoxdursa, bu onun atı, bu da onun səfər xərci!»¹

Siyasət oyunbazları camaatın dini hisslərini daha çox təhrik etmək üçün Peygəmbər (sallallahu əleyhi əs-sələm)-in o biri zövcəsi Həfsəni də qiyama qoşmaq istədilər. O dedi:-«Mən Ayışəyə tabeyəm. O, səfərə çıxmağa hazırlırsa, mən də hazırlam.» Amma hərəkət vaxtı çatanda qardaşı Əbdüllah onu səfərdən saxladı. Həfsə Ayışəyə belə bir xəbər göndərdi: «Qardaşım məni sizinlə birlikdə hərəkət etməyə qoymadı.»

NAKİSNLƏRİ ƏLƏ KEÇİRMƏKDƏ İMAM (deyhis-salāt)-IN TƏDBİRİ

Əmirəl-mö'minin Əli (deyhis-salāt)-in hakimiyyətin ilk günlərindəki əsas və mühüm vəzifəsi beytül-malı öz şəxsi əmlakına çevirən, onun mühüm bir hissəsini xəzinə

¹ «Tarixi-Təbəri», 3-cü cild, səh.167

kimi toplayıb digər bir hissəsini də öz şəxsi işləri üçün xərcleyən özbaşına hakimləri islam cəmiyyətindən təmizləmək idi. Onların hər biri təklikdə qarətçi və fitnə-fəsad, iğtişaş törədən hakim idilər. Onların başında Əbu Süfyanın oğlu Müaviyə dururdu. O, ikinci xəlifənin dövründən e'tibarən Qeysərin (Romanın) qonşuluğunda yerləşdiyini bəhanə edərək onlara məxsus olan qəsrlərdə naz-ne'mətə qərq olmuşdu, hər kəs onun əleyhinə bir söz desəydi, dərhal onu ya sürgünə göndərər, yaxud da fiziki cəhətdən məhv edirdi. Şamın özbaşına hakiminin tüğyançılıq və itaətsizlik xəbəri İmam ^(aleyhis)_(sallām)-a çatanda dərhal qərara aldı ki, öz əsgərlərindən təşkil olunmuş bir ordu ilə Müaviyənin bu kimi işlərinə yaxşı bir cavab versin. O həzrət bu fikirdə ikən Haris ibni Əbdül Müttəlibin qızı Ümmül-Fəzlin məktubu tə'cili göndərilən qasid vasitəsi ilə gəlib çatdı. Bu məktubda Təlhənin, Zübeyrin əhd-peyman pozması və onların Bəsrəyə tərəf hərəkət etməsi bəyan edilirdi.¹

Məktubun çatması ilə İmam ^(aleyhis)_(sallām) birinci qərarını dəyişirdi və Şama göndərilən qoşunla Bəsrəyə tərəf hərəkət edib əhd-peyman pozanları yolda ikən ələ keçirmək və fitnəni beşikdə ikən boğmaq qərarına gəldi. Buna görə də Abbasın Təmmam adlı bir oğlunu Mədinəyə, Qəsm adlı başqa bir oğlunu isə Məkkəyə hakim tə'yin etdi, yeddi yüz nəfər fədai ilə birlikdə Mədinədən Bəsrəyə doğru yola düşdü.² Rəbəzəyə çatdıqda xəbər tutdu ki, əhd-peyman pozanlar yolda tutulacaqlarını ehtimal edərək bə'zi şəxslərin bələdçiliyi ilə dolayısı yolla Bəsrəyə getmişlər.³

Əgər İmam ^(aleyhis)_(sallām) onların hərəkətlərindən tez xəbərdar

¹ «Tarixi-Təbəri», 3-cü cild, səh.167 (Misir çapı)

² Yenə orada, səh.169; «Əl-imamatu vəs-siyasət», səh.169. «Tarixi-Təbəri»nin nəql etdiyinə görə onların sayı doqquz yüz nəfər idi.

³ «Tarixi-Təbəri», 5-ci cild, səh.169

olsaydı, onları yolda tutar və bu iş də asan olar, heç bir müqavimətlə rastlaşmazdı. Çünkü Təlhə və Zübeyr zahirdə bir idilər, batində isə hər biri rəhbər olub digərini aradan götürmək istəyirdi. Onların arasındaki nifaq elə bir həddə yetişmişdi ki, elə Məkkədən hərəkətə başlayan vaxtdan e'tibarən aralarındaki ixtilafın əks-sədası aşkar oldu. Hətta Bəsrə yolunda namazda İmam olmaq məsələsi ilə əlaqədar aralarında ixtilaf yarandı. Onların hər biri namazda öz yoldaşlarının imamı olmaq istəyirdi. Məhz bu ixtilaf nəticəsində hər ikisi Ayışənin fərmanı ilə camaat namazında İmam olmaqdan məhrum edildilər və namaz Zübeyrin oğlu Əbdüllahın imaməti ilə qılındı. Məaz deyir: «Allaha and olsun, əgər bu iki nəfər Əliyə qələbə çalsayırlar belə, heç vax xilafət məsələsində bir-biri ilə razılığa gələ bilməyəcəkdilər.»¹

İmamın dostlarından bə'ziləri təklif edib dedilər ki, Təlhəni və Zübeyri tə'qib etməkdən əl çəksin, lakin İmam ^(aleyhis) _(sallām) bu təklifi qəbul etmədi. Əli ^(aleyhis) _(sallām) bu barədə buyurmuşdur: «Allaha and olsun, mən heç də tütkə səsini eşitməklə sakitləşib öz yuvasında yatan və qəfildən əla keçən kaftar kimi deyiləm. Mən əcəlim gəlib çatana kimi haqq tərəfdarlarının iti qılıncları ilə haqqa arxa çevirənləri vurur və valilərin qollarının köməyi ilə asıləri və şəkk edənləri geri oturduram.»²

Əli ^(aleyhis) _(sallām) bu sözlə öz məqsəd və məramını e'lan etdi və yağıların, bac-xərac alanların qarşısında sükut etməyi rəva görmədi və məqsədin həyata keçirilməsi üçün öz ordusunu təşkilati cəhətdən yenilətmək fikrinə düşdü.

ORDU TƏŞKİLATININ YENİLƏŞDİRİLMƏSİ

İmam ^(aleyhis) _(sallām) nakisinlərin işlərindən xəbərdar olduqdan sonra qərara aldı ki, onları Bəsrəyə kimi tə'qib etsin, lakin o həzrətin köməkçilərinin sayı yeddi üz (yaxud

¹ «Tarixi-Təbəri», 5-ci cild, səh.169

² «Nəhcül-balağə», 6-ci xütbə

doqquz yüz) nəfərdən çox deyildi. Onların çoxunun ənsar və mühacirin seçmə döyüşçülərindən (onların bə'ziləri Bədr döyüşündə iştirak etmişdilər) təşkil olunmasına baxmayaraq bu say, döyüş üçün muzdla tutulmuş və Bəsrənin ətraf qəbilələrini özlərinə qoşmuş bir ordu qarşısında kifayət deyildi. Buna görə də İmam ^(deyhis) Salātın öz ordusunu yenidən təşkil edərək öz tabeçiliyində olan ətraf qəbilələrdən kömək almağı qərara aldı. Bu məqsədlə Ədi ibni Hatəm öz qəbiləsinə (Teyy qəbiləsinə) doğru gedərək onları Əli ^(deyhis) Salātın-ın əhd-peyman pozanların qiyamını yatırmaq üçün hərəkət etməsindən agah etdi. O, qəbilə başçılarının iştirak etdiyi iclasda dedi: «Ey Teyy qəbiləsinin ağsaqqalları! Siz Peyğəmbərin zamanında onunla döyüşmək istəmədiniz, Allaha və Onun Peyğəmbərinə «mürtədlər» hadisəsində kömək etdiniz. Bilin və agah olun ki, Əli gəlib sizə çatacaqdır. Siz cahiliyyət dövründə dünya üçün vuruşurdunuz, indi isə islam əsrində axırət üçün vuruşun. Əgər dünyani istəyirsinizsə, bilin ki, Allah yanında bol qənimətlər var. Mən sizi dünya və axırət səadətinə də'vət edirəm. Hal-hazırda Əli və ənsar, mühacir, Bədr döyüşçülərindən və s.dən ibarət olan böyük islam mücahidləri ilə birlikdə sizə tərəf gəlir. Onlar bura daxil olacaqlar. Nə qədər ki, gec deyil, qalxın və İmamı qarşılamağa tələsin!» Ədinin sözləri o icasdakıların arasında qəribə bir canlanma yaratdı, hər tərəfdən alqış səsləri ucaldı və hamılıqla İmam ^(deyhis) Salātın-a kömək etmək üçün öz hazırlıqlarını e'lan etdilər. İmam ^(deyhis) Salātın ora gəlib çatanda qoca bir kişi o həzrətin qarşısında dayandı və ona belə xoşgəldin dedi:- «Afərin sənə, ey Əmirəl-mö'minin! Allaha and olsun, əgər səninlə bey'ət etməsəydim belə, sənin Peyğəmbərlə qohumluğuna və gözəl keçmişinə görə yenə də sənə kömək edərdik. Sən cihad et, bütün Teyy qəbiləsi sənin

arxandadır. Onların heç biri sənin ordunda xidmət etməkdən imtina etməz. Ədinin bu ağıllı tədbiri nəticəsində bir dəstə süvari İmam ^(əleyhis-səlahiyyət)-in ordusuna qoşuldu və o həzrətin ordusu yenidən quruldu. Bəni-Əsəd qəbiləsi Teyy qəbiləsinin yaxınlığında yaşayırıdı. O qəbilənin başçılarından Zəfər adlı bir nəfər Mədinədən İmam ^(əleyhis-səlahiyyət)-in yanında idi və həzrətdən icazə aldı ki, o da öz qəbiləsinin içində gedib onları İmam ^(əleyhis-səlahiyyət)-a kömək etmək üçün dəvət etsin. O, öz qəbiləsi ilə müzakirə edəndən sonra onların bir qrupunu İmam ^(əleyhis-səlahiyyət)-a kömək etmək üçün hazırlayaraq o həzrətin düşərgəsinə gətirdi. Əlbəttə, Zəfərin bu işi müvəffəqiyyət baxımından Ədi kimi deyildi. Çünkü Ədi tayfa əsil-nəsəbinə və atası Hatəmin etdiyi bəxşış və ehsanlara görə öz qəbiləsində böyük nüfuza malik idi. Amma bu nüfuz Zəfərdə yox idi. Bundan da əlavə, Teyy qəbiləsi islami inzibat və əqidə möhkəmliyini «mürtədlər» hadisəsində gözəl şəkildə göstərmişdi. Belə ki, Peyğəmbər ^(səllalahu əleyhi əs-səlatu)-in vəfatından sonra onlardan bir nəfər belə mürtəd olmadı, halbuki, Bəni-Əsəd qəbiləsi mürtəd olmağa üz qoydu və Teyy qəbiləsinin göstərdiyi sə'ylər nəticəsində yenidən islam dininə qayıtdılar.¹

NAKİSLƏRİN BƏSRƏ YOLUNDAKI SƏRGÜZƏSTLƏRİ

Təlhə və Zübeyrin Peyğəmbər ^(səllalahu əleyhi əs-səlatu) səhabələrindən olmalarına baxmayaraq, təklikdə mərkəzi hökumət əleyhinə qiyam edib bir ordunu Məkkədən Bəsrəyə gətirməkdə rəhbərlik edə bilmək üçün o qədər də qüdrət və nüfuza malik deyildilər. Əgər Peyğəmbər ^(səllalahu əleyhi əs-səlatu)-in zövcəsi Ayişə onların içində olmasaydı və əməvilərin külli miqdara pulları və imkanları onların ixtiyarında qoyulmasaydı, onların məkrli tədbirləri elə Məkkədə ikən

¹ «Əl-imamətu vəs-siyasət», səh.53-54

alt-üst olardı. Nəhayət, onlar Osmanın intiqamını almaq bəhanəsi ilə, həmçinin Əli ^(əlyəhîs)-in onun qatili, yaxud qatillərinin havadarı adlandıraraq Məkkədən Bəsrəyə tərəf hərəkət etdilər və yol boyu müntəzəm olaraq «Ya ləsarati Osman!» (Ey Osmanın intiqamını alanlar, ayağa qalxın!) şərəfini səsləndirirdilər. Amma bu şərəf o qədər məzhəkəli idi ki, hətta Osmanın yaxın adamları belə ona gülürdülər. Qeyd edəcəyimiz bu iki hadisə müddəanı təsdiq edər: Səid ibni As Zatü-irq adlı məntəqədə Təlhə və Zübeyrin başçılıq etdiyi nakisinlər karvanı ilə rastlaştı. Səid (o, Bəni-Üməyyədən idi) üzünü Mərvana tutub dedi:-Hara gedirsən?

Mərvan dedi:-Mən gedirəm Osmanın intiqamını alam.
Səid dedi:-Niyə uzağa gedirsiniz?! Osmanın qatilləri elə sizin arxanızca gələnlərdir. (Yəni Təlhə və Zübeyrdir).¹

İbni Qüteybə bu məsələyə daha aydınlıq gətirərək yazar: «Təlhə, Zübeyr və Ayışə Xeybərin Əbu-Tas adlı məntəqəsində mənzil saldıqları zaman, Səid ibni As (Müğeyrə ibni Şö'bə də onunla yoldaş idi) əlindəki qara kamanla Ayışənin yanına gedib dedi:-Hara gedirsən?

Ayışə dedi:-Bəsrəyə.

Səid dedi:-Nə istəyirsən?

Ayışə dedi:-Osmanın intiqamını almaq istəyirəm.

Səid dedi:-Ey Ümmül-mö'minin, Osmanın qatilləri elə sənin gözünün önündədir!

Bunu deyib Mərvanın yanına getdi və onunla da eyni qaydada danışdı və dedi:-Osmanın qatilləri elə Təlhə və Zübeyrdir ki, onu öldürməklə hökuməti elə keçirmək istəyirdilər. Lakin öz məqsədlərinə çatmadıqları üçün qanı qan ilə, günahı da tövbə ilə yumaq istəyirlər.²

¹ «Tarixi-Təbəri», 3-cü cild, səh.472

² «Əl-imamətu vəs-siyasət», 1-ci cild, səh.58

Müğeyrə ibni Şö'bə Əli (*deyhis Salam*)-ın şəhadətindən sonra Müaviyənin sağ əli sayılırdı, o günlərdə camaata deyirdi:-Ey camaat, əgər Ümmül-mö'mininlə birlikdə çıxsanız, onun üçün yaxşı bir aqibət istəyin. Əgər Osmanın intiqamını almaq üçün qiyam etsəniz, bilin ki, Osmanın qatil-ləri elə sizin başçılarınızdır. Əgər Əlini tənqid etmək məqsədi ilə yola düşsəniz, deyin görək onda hansı bir irad tutursunuz?! Sizi and verirəm Allaha, bir il ərzində iki fitnə salmaqdan (Osmanın öldürülməsi və Əli ilə müharibə) çəkinin!»

Lakin nə Səidin, nə də Müğeyrənin sözləri onlara təsis etmədi. Sonra Səid Yəmənə, Müğeyrə də Taifə doğru yola düşdülər və Cəməl və Siffeyn müharibələrində iştirak etmədilər.

HƏRƏKƏTDƏ TƏLƏSMƏK

Təlhə və Zübeyr Əli (*deyhis Salam*) tərəfindən tutulmamaq üçün Məkkə-Bəsrə yolundaki mənzilləri sür'ətlə ötüb gedirdilər. Buna görə də, yorğa yerişli dəvə tapmaq fikrinə düşdülər ki, mümkün qədər tez bir zamanda Ayışəni Bəsrəyə çatdırılsınlar. Yolda Rənyə qəbiləsindən bir kişini gördülər. O, yorğa bir dəvəyə (erkək dəvəyə) minmişdi. Ona dedilər ki, dəvəsinə satsın. O, dəvəsinə min dirhəm qiymət qoydu. Müştəri e'tiraz edib dedi:-Dəli olmusəm mi?! Harda görmüsən ki, bir dəvənin min dirhəm qiyməti olsun?

Dəvənin sahibi dedi:-Sən onu tanımirsan! Heç bir dəvə onunla yarışa girə bilməz!

Müştəri dedi:-Əgər bu dəvəni kimin üçün almaq istədiyimizi bilsən, heç bir dirhəm də almadan onu bağışlayarsan.

Soruşdu: Kim üçün alırsınız?

Dedi:-Ümmül-mö'minin Ayışə üçün.

Dəvənin sahibi Peyğəmbərə olan sədaqət və ixlas

üzündən dəvəni təmənnasız onlara verdi. Müştəri ondan bələdçi kimi istifadə etmək üçün onu Ayışənin karvanının endiyi yerə apardı və o erkək dəvənin əvəzində ona bir dişi dəvə, üstəlik dörd yüz (yaxud altı yüz) dirhəm pul verdi, ona dedi ki, çölün bu yerini keçib getməkdə kömək etsin. O da razılaşıb qəbul etdi. Bələdçi bu məntəqəni hamidan yaxşı tanıydı. O deyir: «Hər abadlıqdan və su quyusunun yanından keçəndə Ayışə oranın adını məndən soruşurdu. Nəhayət Hov'əb məntəqəsindən keçəndə oranın itlərinin səsi ucaldı. Ümmül-mö'minin başını kəcavədən çıxarıb soruşdu: Bura haradır? Dədim:—«Hov'əbdir.» Ayışə bu adı eşidən kimi fəryad etdi, dərhal dəvənin ayağından vurub onu yatırtdı. Sonra dedi:—«Allaha and olsun, mən (Peyğəmbərin buyurduğu) o arvadam ki, o, Hov'əbdən keçir və oranın itləri onun dəvəsinə hürürlər.» Bu cümləni üç dəfə təkrar etdi və qışqırıb dedi ki, onu geri qaytarınlar. Ayışənin dayanması ilə karvandakılar da dayandı və dəvələrini yatırıldılar. Hərəkət etmək üçün israr etməyin heç bir nəticəsi olmadı. Bir gün orada qaldılar. Nəhayət Ayışənin bacısı oğlu Əbdüllah ibni Zübeyr gəlib dedi:—Tez ol hərəkətə başla, Əli bizi tə'qib edir! Ola bilsin ki, hamımız onunla müharibədə ələ keçək.¹

Təbəri təəssüb üzündən həqiqəti gizlədir və baş verən əhvalatı yuxarıda nəql olunan sadəliklə yazır. Lakin ondan qabaq yaşamış İbni Qüteybə (276-cı hicri qəməri ilində vəfat etmişdir) yazır: «Ümmül-mö'minin Hov'əb adını eşitdikdə, Təlhənin oğluna dedi:—Mən hökmən qayıtmalıyam! Çünkü bir gün Peyğəmbər öz zövcələri ilə danışındı. Mən də onların içində idim. Həzrət buyurdu: «Mən görürəm ki, sizlərdən biri Hov'əb məntəqəsindən

¹ «Tarixi-Təbəri», 3-cü cild, səh.975

keçir və oranın itləri onun üstünə hürür.» Sonra üzünü mənə tutub dedi:-«Hümeyra, məbada sən elə o arvad olasan!» Bu vaxt Təlhənin oğlu ondan yola davam etməsini istədi, lakin heç bir faydası olmadı. Onun bacısı oğlu Əbdüllah ibni Zübeyr münafiqcəsinə and içib dedi:- «Buranın adı Hov'əb deyil. Biz Hov'əbi gecənin əvvəlində keçdik.» Bu sözlə də kifayətlənməyib çöl ərəblərindən bir neçəsini gətirib onları yalandan and içirdi ki, bu məntəqənin adı Hov'əb deyil. (Bu cür yalan şəhadət islam tarixində görünməmişdir.) Bundan sonra karvan hərəkətə başladı və Bəsrəni ələ keçirmək üçün şəhərin yaxınlığında düşərgə saldılar. (Osman ibni Hənif Əli ^(deyhis) (salātū) tərəfindən orada hakim idi)¹

ƏHD-PEYMAN POZANLAR BƏSRƏYƏ YAXINLAŞIR

Nakisinlər karvanı Bəsrənin yaxınlığına çatanda Təmim qəbiləsindən bir nəfər Ayışəyə dedi ki, Bəsrəyə daxil olmazdan qabaq oranın başçılarını öz məqsədindən agah etsin. Ayışə Bəsrənin böyük şəxsiyyətlərinə çoxlu məktublar yazdı, özü isə «Hüfeyr» adlı bir məntəqədə oturaq salıb məktubların cavablarını gözləməyə başladı. İbni Əbil-Hədid Əbu-Müxnəfdən nəql edir ki, Təlhə və Zübeyr də Bəsrənin hakimi Osman ibni Hənifə məktub yazıb ona təklif etmişdilər ki, darül-imarəni onlara təhvıl versin. Bu məktub Osman ibni Hənifə çatdıqda o, Əhnəf ibni Qeysi çağırıb hadisənin nə yerdə olduğunu ona dedi. Əhnəf ona məsləhət verib dedi:-«Osmanın intiqamını almaq» adı ilə qiyam edənlərin özləri onun qanını axıtmışlar. Mən məsləhət görürəm ki, onlara lazımı cavab vermək üçün döyüşə hazırlaşsan. Sən hakimsən, camaat sənin sözünü eşidər. Onlar gəlib bura çatmamış sən onlara tərəf hərəkət et.

¹ «Nəhcül-bəlağə»nin şərhi , (İbni Əbil-Hədid), 9-cu cild, səh.312

Osman dedi:-Mənim də fikrim belədir, lakin İmam ^(deyhis)_(sallātū)-in əmrini gözləyirik.

Əhnəfdən sonra Hükeym ibni Cəbəllə Əbdi gəldi. Osman Təlhə və Zübeyrin məktubunu ona da oxudu, o da elə Əhnəfin sözünü təkrar edib dedi:-İcazə ver, mən onların qarşısına çıxım. Əgər Əmirəl-mö'minin ^(deyhis)_(sallātū)-a tabe olsalar, lap yaxşı; əks halda onlarla döyüşərəm.

Osman dedi:-Əgər onlarla qarşılaşmaq lazım gəlsə, mən özüm bu iş üçün daha yaxşıyam.

Hükeym dedi:-Nə qədər ki, gec deyil, tədbir gör. Əgər nakisinlər Bəsrəyə daxil olsalar, Peyğəmbər ^(sallātūhu deyhi)_(və alihi və salāti)-in zövcəsi onlarla birgə olduğuna görə camaatı öz tərəfinə çəkəcəklər, səni də işdən çıxaracaqlar.

Bu zaman İmam ^(deyhis)_(sallātū)-dan Osman ibni Hənifə bir məktub gəldi. Məktubda Təlhə və Zübeyrin əhd-peymanı pozmaları və Bəsrəyə tərəf hərəkət etmələri bildirilmişdi. Həmçinin ona əmr olunmuşdu ki, onları öz əhdlərinə sadiq qalmağa də'vət etsin, qəbul edəcəkləri təqdirdə onlara qarşı yaxşı rəftar etsin, əks halda işi müharibə yolu ilə bitirsin. Allah onlarla Osmanın arasında qəzavət edər. İmam ^(deyhis)_(sallātū) məktubu Rəbəzədən göndərmişdi. Məktub o həzrətin diktəsi və onun katibi Übeydullahın xətti ilə yazılmışdı.¹

İmam ^(deyhis)_(sallātū)-in məktubu Bəsrənin hakiminə çatandan sonra o, öz dostları ilə məsləhətləşdi və dərhal Bəsrənin hörmətli şəxsiyyətlərindən olan İmran ibni Həsən və Əbül-Əsvəd Düəlini² çağırıb onlara göstəriş verdi ki, nakisinlərin Bəsrənin kənarındaki düşərgəsinə gedib Zübeyr və Təlhə ilə görüşsün və Bəsrəyə hansı məqsədlə qoşun yeritmək istədiklərini öyrənsinlər. Onlar da dərhal nakisinlərin düşərgəsinə getdilər. Ayişə, Təlhə və

¹ «Əl-imamətu vəs-siyasət», -ci cild, səh.59

² Əli ^(deyhis)_(sallātū)-in nümunəvi şagirdi və nəhv elminin banisi

Zübeyrlə görüşdülər. Ayışə onlara belə cavab verdi: Bir neçə nəfər müsəlmanların imamını təqsiri olmadan ölüdürmüş, əziz qanını nahaq yerə axıtmış, haram (toxunulmaz) malı qarət etmiş və haram aylara olan hörmətə sadiq qalmamışlar. Mən bura gəlmisəm ki, bu şəxslərin günahlarını aşkar edib camaata bu iş qarşısında nə edəcəklərini deyim. (Başqa bir rəvayətə görə sonra dedi:) Mən bura gəlmisəm ki, bir qoşun yaradam və onun köməyi ilə Osmanın düşmənlərini cəzalandıram.

Bu sözlərdən sonra hər ikisi Ayışənin hüzurundan çıxıb Təlhə və Zübeyrin yanına getdilər və onlara dedilər:- Bura nə üçün gəlmisiniz?

Onlar dedilər: Osmanın intiqamını almaq üçün.

Valinin nümayəndələri dedilər: Məgər siz Əli ilə bey'ət etməmişdinizmi?

Dedilər: Biz Əştərin qılincının qorxusundan bey'ət etdik.

Bu söhbətdən sonra nümayəndələr geri qayıtdılar və hakimi nakisinlərin fikir və məqsədlərindən xəbərdar etdilər. O qərara aldı ki, hərbi qüvvələrlə onların Bəsrəyə yaxınlaşmasının qarşısını alsın. Carçılar şəhərdə və onun ətraf yerlərində car çəkərək camaatı məscidə də'vət etdilər. Hakimin carçası iz itirmək üçün özünü Kufəli və Qeys qəbiləsinin bir üzvü kimi təqdim edib dedi:-Əgər bunlar «biz öz canımızın qorxusundan Bəsrəyə gəlmışik» deyə iddia etsələr, onda əsassız bir söz demiş olarlar, çünkü onlar ilahi hərəmdə (Məkkədə) idilər. Ora elə bir yerdir ki, hətta havada uçan quşlar da əmin-amanlıqlıdırlar. Əgər Osmanın intiqamını almaq üçün bura gəlmış olduğunu desələr, yalandır, çünkü Osmanın qatilləri Bəsrədə deyillər ki, onlar bura gələlər. Ey camaat, onlara qarşı qiyam edin və onları gəldikləri yerə qaytarın!»

Bu zaman Əsvəd adlı bir kişi ayağa durub dedi:-

Onlar bizi Osmanın qatilləri hesab etmirlər. Onlar bizim köməyimiz ilə Osmanın intiqamını almaq üçün buraya gəlmişlər.

Camaatın əksəriyyəti Əsvədin sözünə qarşı çıxsa da, mə'lum oldu ki, Təlhə və Zübeyrin Bəsrə əhalisi arasında müəyyən qədər havadarları vardır. Nakisinlərin karvanı düşərgə salıb əyləndikləri yerdən Bəsrəyə tərəf, Osman ibni Hənif də onları qarşılıyıb geri qaytarmaq üçün hərəkət etdi. Hər iki qoşun «Mərbəd» adlı məntəqədə qarşı-qarşıya dayandı. Təlhə və Zübeyrin qoşunu həmin yerin sağında, Osman ibni Hənifin qoşunu isə solunda yerləşirdi.

Təlhə ilə Zübeyr Osmanın fəziləti və məzlumiyyəti barədə danışaraq camaati onun intiqamını almağa çağırıldılar. Öz tərəfdarlarının «təsdiq» səsləri ucaldı. Bu zaman hakimin tərəfdarları o iki nəfərin sözlərini təkzib etdilər və beləliklə, tərəflər arasında müharibə başlandı. Amma Osman ibni Hənifin tərəfdarları arasında azacıq belə, narazılıq yaranmadı. Vəziyyətin belə olduğunu görən Ayışə sözə başlayıb dedi:-Həmişə camaat Osmanın ətrafindakı mə'murlardan şikayətlənər və çətin məsələlərini bizimlə müzakirə edərdilər. Biz buna görə ağlamadıq. Biz onun günahsız, pərhizkar, vəfadər, xəbərcilərin isə hiyləgər və yalançı olduğunu anladıq. Onu tənqid edənlər gücləndikdə, onun evinə hücum edib qanını haram ayda, özü də günahsız olaraq axıtdılar. Sizin vəzifəniz budur ki, qatilləri tutub onların barəsində Allah hökmünü icra edəsiniz.¹

Ayışənin sözləri Osman ibni Hənifin qoşununda çaxnaşma saldı. Bə'ziləri Ayışənin sözlərini təsdiq, bə'ziləri isə təkzib etdi, sonra bir-birlərinə torpaq, daş

¹ «Ali-İmran» surəsi, ayə:23

atmağa başladılar. Bu vaxt Ayışə «Mərbəd»dən çıxıb Dəbbağın adlı bir yerə getdi. Hələ də, Osmanın qoşununda ikitirəlik hökm sürürdü. Nəhayət, bir qrup onlardan ayrılib nakisinlərə qosıldı.

NAKİSLƏRİN SÖZLƏRİ

Ayışənin düşərgə saldığı yerdə Bəni-Sə'd qəbiləsindən bir nəfər ondan məsələyə aydınlığını verməsini istəyib dedi:-Ey Ümmül-mö'minin! Bizim üçün Osmani öldürmək sənin evdən çıxıb bu məl'un dəvəyə minməyindən çox asan idi. Allah tərəfindən sənin üçün ehtiram və hörmət pərdəsi var idi, lakin sən öz hörmət pərdəni yırtdın və öz hörmətini aradan götürdü.¹ Əgər öz xoşunla gəlmisənsə, elə buradanca qayıt; yox əgər zorla gətirilmişsənsə, onda biz sənə kömək edərik.

Həmin qəbilədən bir nəfər Təlhə və Zübeyrə xitab edərək dedi:-Ey Zübeyr, sən Peyğəmbərin həvarilərindən sayılırsan. Ey Təlhə, sən isə öz əlinlə Allah Rəsulunu təhlükədən qorudun. Ananızı (Ayışəni) sizinlə birlikdə görürəm. Deyin görüm, arvadlarınızı da özünüzlə gətirmisinizmi?

Onlar dedilər: Yox.

Həmin cavan dedi:-Mən elə bu andan e'tibarən sizdən ayrılarıram.

Sonra bir şe'r oxudu, onun ilk beyti belədir:

«Öz arvadlarımızı pərdə arxasında oturtdunuz, lakin öz ananizi (bu işə) sövq etmisiniz.

Allaha and olsun, bu çox insafsızlıq əlamətidir»²

Bu vaxt Hükeym ibni Cəbəllə Əbdi öz adamları ilə birlikdə İmam (aleyhis salāt)-in Bəsrədəki hakiminə köməyə tələsdi. Onlarla Təlhə və Zübeyrin tərəfdarları arasında şiddətli toqquşma baş verdi. Ayışə bu döyüşə son qoymaq üçün

¹ Peyğəmbərin zövcələri barəsində nazil olan ayədir («Əhzab» surəsi, 33)

² «Əl-Kamil» (İbni Əsir), 3-cü cild, səh.213-214; «Tarixi-Təbəri», 3-cü cild, səh.482

həmin yerdən «Bəni Mazən» qəbiristanlığına tərəf getməyi əmr etdi. Ora çatanda tam qaranlıq idi. Gecənin qaranlığı döyüşün dayanmasına səbəb oldu, hakim də şəhərə qayıtdı. Ayışənin adamları gecə ikən Darür-rizq adlı bir yerə yığışaraq döyüşə hazırlaşdılar. O günün sabahı Hükeym ibni Cəbəllə onlara həmlə etdi və tərəflər arasında güclü toqquşma baş verdi. Hər iki tərəfdən çoxlu adam öldürdü və yaralandı.

TƏRƏFLƏR ARASINDA MÜVƏQQƏTİ SÜLH

İslam tarixçilərinin hamısı bura qədər baş verən hadisələri yuxarıda qeyd etdiyimiz kimi yazmışlar. Əsas məsələ hadisənin gedışatının sonrakı mərhələsi, yəni hər iki tərəfin nə üçün döyüşdən əl çəkib gözləmə mövqeyində dayanmaq üçün razılığa gəlməsidir. Burada Təbəri və ona tabe olan Cəzəri («Kamil» kitabında) bu məsələni iki cür yazmışlar. Hər iki nəzərlə tanış olduqdan sonra ikincinin həqiqətlə uyğun olduğu hiss olunur. Buna baxmayaraq biz hər iki nəzəri qeyd edirik:

a) *Təlhə və Zübeyr necə bey'ət etmişdi?*

Təbəri yazır: Tərəflər razılaşdılar ki, Mədinə əhalisinə bir məktub yazıb Təlhə və Zübeyrin Əli (deyhis Salam)-la necə bey'ət etmələrini soruşsunlar. Əgər Mədinə əhalisi onların könülli və tam azad şəkildə bey'ət etməsinə şahidlik etsələr, bu zaman ikisi də oradan Mədinəyə qayıtsın və Osman ibni Hənifə qarşı çıxmasınlar. Əgər mədinəlilər onların məcburiyyət və qorxu əsasında bey'ət etmələrinə şahidlik etsələr, bu halda gərək Osman Bəsrəni tərk etsin və darül-imarəni (hökumət evini), beytül-malı və hökumətə aid olan şeyləri Təlhə və Zübeyrin ixtiyarında qoysun.

Təbəri bu sülhnaməni öz tarix kitabında göstərmış və əlavə olaraq qeyd etmişdir ki, Kə'b ibni Sur onu götürüb Mədinəyə yola düşdü. Cümə günü Mədinə məscidində

Bəsrə əhalisinin sözünü mədinəlilərə çatdırıldı. Lakin Üsamə adlı bir nəfərdən başqa heç kəs ona cavab vermədi. Üsamə dedi:-Onların bey'əti öz arzuları ilə deyil, məcburiyyət və qorxu üzündən olmuşdu. Camaat bu sözdən o qədər qəzəbləndi ki, hətta onu öldürmək belə istədilər. Əgər Süheyb və Məhəmməd ibni Məsləmə kimi adamlar onun köməyinə çatmasaydılar, onun qanı axıdılacaqdı.

Kə'b Bəsrəyə qayıdan dan sonra Mədinə məscidində gördüklerini söylədi. Buna görə də, Təlhə və Zübeyr Osman ibni Hənifə bir məktub göndərib ondan tələb etdilər ki, darül-imarəni tərk etsin. Çünkü o iki nəfərin bey'əti könüllü və azad şəkildə qəbul etmədikləri sübut olundu. Sülhlə bağlı müqavilənin səbəbinin məhz bu olması aşağıdakı səbəblərdən çox da ağlabatan deyil və həqiqətdən uzaqdır:

1. Onu söyləyən Seyf ibni Ömərdir ki, təhlilçilər və təhqiqatçılar onu saleh və doğruçu hesab etmirler. Lakin çox təəssüflər olsun ki, «Tarixi-Təbəri»nin bir hissəsi (11-36-cı hicri ilinin hadisələri) onun söylədiyi hadisələrlə doludur.

2. Bəsrədən Mədinəyə gedib-qayıtmaq çox vaxt istəyirdi və nakisinlər bilirdilər ki, İmam ^(deyhis) _(sallalahu alehi wa sallem) Mədinədən hərəkət edərək onları tə'qib etməkdədir. Buna görə də əhd-peymana xəyanət edənlər belə bir təhlükənin yaxınlaşdığını bildikləri halda şəhəri ələ keçirmədən və hakimi aradan götürmədən məktubun cavabının gəlməsini oturub gözləməyi məsləhət bilməzdilər.

3. Belə bir şərti o adamlar qəbul edər ki, Peyğəmbər ^(sallalahu alehi wa sallem)-in dostlarının o iki nəfərin könüllü şəkildə bey'ət etmələrinə şahidlik edəcəklərinə arxayın olsunlar. Halbuki bu arxayıncılıq onların əleyhinə idi. Buna görə də Təbərinin Seyf ibni Ömərə istinadən nəql etdiyinə

görə, yalnız İmam ^(deyhis)-la bey'ət etməyən bir nəfər o iki nəfərin məcburi olaraq bey'ət etdiklərini təsdiq etmişdir. Seyfin özünün nəql etdiyinə əsasən, başqaları cavab verməyib sükut etmişdilər.

4. Onların bey'ətinin məcburi olmamasının ən yaxşı dəlili budur ki, Sə'd Vəqqas, Əbdüllah ibni Ömər, Üsamə, Həssan və s. kimilər bey'ətdən imtina etdilər, heç kəsin də onlarla işi olmadı. Əgər Təlhə və Zübeyr də bey'ət etməyə razı olmasayırlar, bey'ət etməyənlərin cərgəsində ola bilərdilər. Belə ki, İmam ^(deyhis) bu məsələdən agah olanda Zübeyrin barəsində buyurdu: «*Zübeyr güman edir ki, zahirdə bey'ət etmiş və batında müxalif olmuşdur. O, hər bir halda öz bey'ətini təsdiq etmişdir, amma iddia edir ki, batında onun əksini gizlətmışdır. Bu sözlər üçün gərək şahid gətirsin. Əgər şahid olmasa, onda onun bey'əti əvvəlki kimi qalır və tabe olub itət etməsi gərəkdir.*»¹

Sonralar, əhd-peymanı pozanlar öldürülən zaman İmam ^(deyhis) o iki nəfərin vəziyyətini belə şərh edir:

«*İlahi, Təlhə və Zübeyr mənimlə əlaqələrini kəsdilər və mənə zülm etdilər. Öz bey'ətlərini pozdular, camaati mənim əleyhimə qaldırdılar. İlahi, onların bağladqları şeyləri aç, onların toxuduqlarını möhkəm etmə, arzu etdikləri və gördükleri işin cəzasını onlara göstər. Mən müharibəyə başlamazdan əvvəl onlara möhələt verdim ki, etdikləri bey'ətə qayitsınlar. Lakin nankorluq etdilər və hər iki diüyanın sağlamlığını əldən verdilər.*»²

b) İmam ^(deyhis)-dan vəzifənin nə olduğunu öyrənmək.

Bu razılaşma ilə əlaqədar başqa rəvayətdə deyilir ki, Osman ibni Hənif nakisinlərə xitab edərək dedi ki, o, Əli ^(deyhis)-in mə'murudur və İmam ^(deyhis)-a məktub yazıb öz vəzifəsinin nə olduğunu öyrənməyincə onların istəklərini

¹ «Nəhcül-bəlağə»nın şərhi (Əbdüh)

² Yenə orada, 133-cü xütbə

qətiyyən qəbul edə bilməz.¹

İbni Qüteybə «Əl-imamətu vəs-siyasət» kitabında əlavə edir: «Tərəflər razılaşdırılar ki, Osman ibni Hənif öz vəzifəsində qalsın və darül-imarə, məscid, beytül-mal onun ixtiyarında olsun. Təlhə və Zübeyr də Əli (ع)-dan bir xəbər gəlib çatana qədər istədikləri yerdə düşərgə salsınlar. Əgər İmam (ع)-la razılaşsalar heç, əks halda hər kəs özünə yol seçməkdə azad olacaq. Sonra bu barədə əhd bağladılar və hər iki tərəfdən bir neçə nəfəri şahid tutdular.²

Hadisənin bu cür nəql olunması onun daha düzgün olduğuna inam yaradır. Əlbəttə, bu, nakisinlərin başçılarının bu razılaşmanı səmimi qəlbdən qəbul etməsi demək deyildir. Əksinə, onlar müqaviləni zahirdə qəbul etmiş və qərara almışdır ki, elə yaranan ilk fürsətdə qəfil hücum edərək darül-imarəni ələ keçirib Osman ibni Hənifi Bəsrə hakimiyyətindən kənarlaşdırılsınlar. Buna görə də Ayişə Zeyd ibni Suhana bir məktub yazaraq onu özünə «övlad» hesab etdi, onların dəstəsinə qoşulmasını, yaxud heç olmazsa, evində oturub Əliyə kömək etməməsini istədi. Zeyd onun cavabında yazdı: «Allah Ümmül-mö'minə rəhm eləsin! Ona öz evində oturmaq, bizə isə cihad etmək əmr olunmuşdur. O, öz vəzifəsini yerinə yetirməyib bizi öz vəzifəsinə (evdə oturmağa) də'vət edir. Digər tərəfdən, o, bizə aid olan vəzifəni yerinə yetirmək üçün qiyam etmişdir və bizi öz vəzifəmizə əməl etməyə qoymur.»

İbni Əbil-Hədid belə nəql edir: Nakisinlərin başçıları bir-biri ilə məşvərət edib dedilər ki, zəif olduqlarına görə,

¹ «Nəhcül-bəlağə»nın şərhi, (İbni Əbil-Hədid), 3-cü cild, səh.216; «Kamil», 3-cü cild, səh.486; «Tarixi-Təbəri», 9-cu cild, səh.319 (Axırıncı kitab müqavilənin mətnini də nəql etmişdir)

² Əl-imamətu vəs-siyasət -ci cild, səh.64

Əgər Əli öz ordusu ilə gəlib çatsa, onların işi bitəcəkdir. Buna görə də ətrafdakı qəbilə başçılarına məktub yazdılar, bə'zi qəbilələrin razılığını (Əzb, Zəbbəh, Qeys ibni Qeylan kimi) cəlb edə bildilər, bə'zi qəbilələr də Əli (əlyəhisi)-a sadiq qaldılar.¹

QANLI ÇEVRİLİŞ

Belə bir şəraitdə nakisinlərin başçıları cür'ətləndilər. Osmanın məktub göndərməsindən çox keçməmiş soyuq və küləkli bir gecədə, xiftən namazı vaxtında (başqa bir rəvayətə görə sübh namazı vaxtı) darül-imarənin məscidinə hücum etdilər. Məscidin, darül-imarənin və zindanın keşikçilərini öldürəndən sonra (öldürünlərin sayı müxtəlif cür nəql olunmuşdur) şəhərin ən mühüm yerlərini ələ keçirdilər. Sonra camaatın diqqətini cəlb etmək üçün başçılardan hər biri çıxış etdi. Təlhə öldürülən xəlifəni tə'rifləyərək dedi: «Xəlifə günaha batmışdı və buna görə də tövbə etdi. Əvvəlcə biz onu tənbeh etmək istəyirdik, lakin səfehlər bizə imkan verməyib onu öldürdülər.»

Onun sözü bu yerə çatanda camaat e'tiraza başlayıb dedi:-Səndən xəlifə barəsində bizə gəlib çatan məktubların məzmunu indi dediklərinin tam əksinə idi. Sən bizi onun əleyhinə qiyam etməyə də'vət edirdin.»

Bu vaxt Zübeyr ayağa durub özünə bəraət qazandırdı və dedi:-Məndən sizə heç bir məktub gəlməyibdir.»

Əbdül-Qeys qəbiləsindən bir kişi ayağa durub dörd xəlifənin hər birinin tarixini araşdırıldı və dedi: «Bütün xəlifələrin seçilməsi siz mühacir və ənsarın vasitəsi ilə olurdu və bizimlə heç vaxt məşvərət etmirdiniz. Əli ilə də bizim rə'yimizi soruşmadan bey'ət etdiniz. İndi ona nə kimi irad tutursunuz?! Məgər o, ümumxalq əmlakını

¹ «Nəhcül-bəlağə»nin şərhi (İbni Əbil-Hədid), 9-cu cild, səh.320-321

mənmsəyibdirmi? O, haqdan qeyri bir şeyə əməl etmişdirmi? Qanunsuz bir iş görmüşdurmü? Əgər bu işlərdən heç biri baş verməmişdirsə, onda nə üçün qiyam etmisiniz?

Kişinin cəsarətli və güclü mətiqlə yanaşı olan fikri maddiyyata uyanların qəzəbini coşdurdu, onu tutub öldürmək istədilər, lakin qəbiləsi bu işə mane oldu. Sabahı gün yenidən o kişinin üstünə töküldülər və onu müdafiə etmək istəyən yetmiş nəfərlə birlikdə qılıncdan keçirtdilər. Sonra namazda imamətdən tutmuş beytülmala kimi bütün işləri əllərinə keçirərək öz arzularının bir qisminə çatdılar.¹

ŞƏHƏR HAKİMİNİN TALEYİ

Əli (*aleyhis salātū*)-ın mövqeyini qorumaqda hakimin göstərdiyi sədaqət nakisinləri bərk qəzəbləndirmişdi. Buna görə də onu tutan kimi bərk əzişdirdilər, başının və üzünün tüklərini yoldular. Sonra onu öldürüb-öldürməmək barədə məsləhətləşdilər. Nəhayət onun qardaşı Səhl ibni Hərif Mədinədə bunun əvəzini çıxa biləcəyindən qorxaraq onu buraxmağı qərara aldılar. Osman ibni Hərif Əli (*aleyhis salātū*)-la görüşmək üçün Bəsrədən çıxdı. Əli (*aleyhis salātū*) onu bu vəziyyətdə görəndə zarafatla buyurdu: «Bizim yanımızdan qoca bir kişi kimi getdin, indi isə cavən bir oğlan camalında qayitmışan!» Sonra hadisəni İmam (*aleyhis salātū*)-a söylədi.

Bu qanlı çevrilişdə öldürülənlərin sayı müxtəlif nəql edilmişdir. Təbərinin öz «Tarix»ində və Cəzərinin «Kamil»də nəql etdiyinə görə öldürülənlərin sayı qırx nəfər idi, lakin İbni Əbil-Hədid onların sayını 70 nəfər qeyd etmişdir. Əbu Müxnəfin «Cəməl» kitabında nəql etdiyinə görə isə dörd yüz nəfər öldürülmüşdü.²

¹ «Əl-imamətu vəs-siyasət», 1-ci cild, səh.65; «Kamil», 3-cü cild, səh.217; «Tarixi-Təbəri», 3-cü cild, səh.485

² «Nəhcül-bəlağə»nın şərhi, (İbni Əbil-Hədid) 9-cu cild, səh.321

Nakisinlər məscidin, darül-imarənin və zindanın keşikçilərinin hamısını hiyləgərliklə ələ aldılar və sonra hamısının başını faciəli surətdə kəsdilər.

HÜKEYM İBNİ CƏBƏLLƏNİN QİYAMI

Hükeym ibni Cəbəllə Osman ibni Hənifin acınacaqlı şəkildə işdən çıxarılmasından və keşikçilərin faciəli şəkildə qətlə yetirilməsindən bərk narahat oldu. Qərara aldı ki, Əbdül Qeys qəbiləsindən olan üç yüz nəfərlə köməkləşib onlarla döyüssün. O, dörd dəstə təşkil etdi, özünün üç qardaşını da dəstələrə sərkərdə tə'yin edərək nakisinlərə həmlə etdi. Nakisinlər təbliğat yolu ilə camaatı Hükeymin əleyhinə qaldırmaq üçün ilk dəfə olaraq Peyğəmbər (sallallahu alehi wa sallem)-in zövcəsini dəvəyə mindirdilər və onun mövqeyindən sui-istifadə edərək camaatın diqqətini özlərinə cəlb etdilər. Buna görə də Hükeymin qiyam etdiyi günü kiçik «Cəməl günü» adlandırdılar. Bu döyüşdə Hükeymin ətrafında olan üç yüz nəfər və onun üç qardaşı öldürüldü. Beləliklə, də Bəsrənin rəhbərliyi heç bir ciddi maneə olmadan Təlhə və Zübeyrin ixtiyarına keçdi. Onların da hər biri rəhbərliyi öz əlinə almaq istəyirdi. Buna görə də namazda imamət etmək üstündə kəskin mübahisə saldılar, çünki birinci gündə kimin (namazda) İmam olması sonrakı rəhbərliyin əlaməti idi. Ayışə bu ixtilafdan xəbər tutduqda hər ikisinin kənara çəkilməsini əmr etdi, namazın imamətini də Təlhənin və Zübeyrin oğlanlarına tapşırdı: bir gün camaat namazını Əbdüllah ibni Zübeyr, bir gün isə Məhəmməd ibni Təlhə qılırdı.

Beytül-malın qapısını açdıqda gözləri müsəlmanların gülli miqdarda sərvətdən ibarət olan xəzinəsinə sataşdı. Bu vaxt Zübeyr bu ayəni oxudu: «Allah sizə bol qənimətlər əldə edəcəyinizi və'd etmişdi və bu qənimətləri tezliklə verdi.»

Sonra dedi: «Biz bu sərvətə sahib olmaq üçün bəsrəli-

lərdən daha irəliyik». Bunu deyib bütün mal-dövləti və sərvəti zəbt etdi. (İmam ^(deyhis) Bəsrəyə hakim olandan sonra onların hamısını müsadirə edib beytül-mala qaytardı.)¹

ƏLİ ^(deyhis) BU ÇEVRİLİŞDƏN XƏBƏR TUTUR

Rəbəzə məntəqəsi xatirələrlə dolu bir yerdir. İmam ^(deyhis) qədim zamanlardan bu məntəqə ilə tanış idi. Xüsusilə də o həzrətin sadiq dostlarının biri-Peyğəmbər ^(sallallahu aleihis salatu wassalam)-in yaxın səhabəsi Əbuzərin hakim quruluşda israfçılıq və ayrı-seçkiliyə qarşı e'tirazlı çıxışlar etdiyi üçün o məntəqəyə sürgün olunduğu vaxtlar daha çox xatirəli günlər idi. Uzun illər keçəndən sonra ilahi qəzavü-qədər Əli ^(deyhis)-i bu məntəqəyə gətirmişdi: O, əhd-peyman pozanları ələ keçirmək üçün qüvvə toplamaq məqsədi ilə buraya gəlmışdi. İmam ^(deyhis) bu məntəqədə olanda nakisinlərin çevriliş etməsini eşitdi və bildi ki, Təlhə və Zübeyr Bəsrəyə daxil olmuş, darül-imarənin, məscidin, beytül-malın və zindanın keşikçilərini öldürmiş, yüzlərlə insanın qanını axıdaraq şəhəri ələ keçirmiş, onun tə'yin etdiyi hakimi döyüb-təhqir etdikdən və baş və saqqalını yolduqdan sonra oradan qovmuş, zəhərli təbliğatlarla Bəsrə qəbilələrindən bə'zilərini öz tərəflərinə çəkə bilmışlər. İmam ^(deyhis) nakisinləri darmadağın etmək üçün Kufə camaatından kömək almaq fikrində idi, çünki İraqda onun üçün qalan yeganə səngər Kufə şəhəri və onun ətraf qəbilələri idi. Lakin Kufənin valisi Əbu Musa Əş'əri bu yolda böyük bir maneə idi, çünki o, hər cür qiyamı fitnə təsəvvür edir, camaatın Əli ^(deyhis)-a kömək etməsinə mane olurdu. Əbu Musa mühacir və ənsarın İmam ^(deyhis)-la bey'ət etməsindən qabaq Kufənin valisi idi və o həzrət xilafətə gələndən sonra Malik

¹ «Nəhcül-bəlağə»nin şərhi, (İbni Əbil-Hədid) 9-cu cild, səh.322; «Tarixi-Təbəri», 3-cü cild; «Kamil», 3-cild

Əşterin məsləhəti ilə öz vəzifəsində qalmışdı. Malikin məsləhətindən əlavə, Əbu Musanın beytül-malda israfa yol verməməsi, zülm etməməsi və dünya malına rəğbət göstərməməsi İmam tərəfindən onun həmin vəzifədə saxlanmasına səbəb oldu. Əbu Musa bu xüsusiyətlərinə görə Osmanın tə'yin etdiyi başqa hakimlərdən fərqlənirdi. Beləliklə, İmam ^(aleyhis-saltam) qərara aldı ki, bə'zilərini Kufəyə yollasın, Əbu Musaya və Kufə camaatına məktub göndərsin, onlar da ora qüvvə göndərmək üçün şərait yaratsınlar; əks halda valini azad edib yerinə başqasını tə'yin etsin. İndi İmam ^(aleyhis-saltam)-in bu tədbirlə bağlı gördüyü işləri şərh edirik.

1. MƏHƏMMƏD İBNİ ƏBU-BƏKRİN KUFƏYƏ GÖNDƏRİLMƏSİ

İmam ^(aleyhis-saltam) bir məktub yazıb Məhəmməd ibni Əbu-Bəkri və Məhəmməd ibni Cəfərlə Kufəyə göndərdi ki, ümumi bir yiğincaqda o həzrətin kömək istədiyini Kufə camaatına çatdırınsın. Lakin Əbu Musanın öz fikrində nadancasına israrı hər iki nəfərin bu tədbirlə bağlı sə'ylərini nəticəsiz etdi. Camaat Əbu Musaya müraciət edəndə o deyirdi: «Evdə oturmaq axırət yolu, qiyam etmək isə dünya yoludur (hansını istəsəniz seçin).»

İmam ^(aleyhis-saltam)-in nümayəndələri heç bir müsbət nəticə əldə etmədən Kufəni tərk etdilər və «Ziqar» adlı bir məntəqədə o həzrətlə görüşüb baş verən hadisələri ona söylədilər.¹

2. İBNİ ABBASIN VƏ ƏŞTERİN GÖNDƏRİLMƏSİ

Başqa vaxtlarda olduğu kimi, bu məsələ barəsində də İmam ^(aleyhis-saltam)-in fikri bu idi ki, mümkün olan vaxta qədər məsələni sülh və razılışma yolu ilə həll edib müharibəyə əl atmasın. Buna görə də Əbu Musanı işdən götürməzdən əvvəl daha iki nəfər sözü keçən və nüfuzlu şəxsi-İbni

¹ «Tarixi-Təbəri», 3-cü cild səh.393 və 496

Abbası və Malik Əştəri Kufəyə göndərdi ki, məsələni müzakirə yolu ilə həll etsinlər. O həzrət Malikə buyurdu: «Heç bir nəticə əldə edilməsə, gərək onun qüsür və nöqsanlarını aradan qaldırasan.»

Onlar Kufəyə yola düşdü və Əbu Musa ilə görüşüb məsləhət etdilər. Bu dəfə Əbu Musa sözünü dəyişərək dedi:

«Bu elə bir fitnədir ki, onda yuxulu insan oyaqdan, oyaq oturandan, o da ayaq üstə durandan, o da süvaridən və süvari olub tələsən adamdan yaxşıdır.»

İmam ^(aleyhis)-in nümayəndələri bu dəfə də çox çalışdılar, lakin heç bir nəticə əldə etməyib mə'yus halda qayıtdılar və İmam ^(aleyhis)-i Əbu Musanın inad və əks mövqe tutmasından xəbərdar etdilər.¹

3. İMAM HƏSƏN ^(as) VƏ ƏMMAR YASİRİN GÖNDƏRİLMƏSİ

Bu dəfə İmam ^(aleyhis) öz sözünü çatdırmaq üçün daha yüksək vəzifəli, ehtirama layiq şəxslərin köməyindən istifadə etməyi qərara aldı. Bu iş üçün ən ləyaqətli şəxs o həzrətin böyük oğlu həzrət Müctəba ^(aleyhis) və Əmmar Yasir idi. Birincisi Peyğəmbər ^(sallallahu aleiyhi wa sallahu)-in nəvəsi idi. Peyğəmbər ^(sallallahu aleiyhi wa sallahu) həmişə ona mehr-məhəbbət göstərirdi. İkincinin tə'rifini isə müsəlmanlar Peyğəmbər ^(sallallahu aleiyhi wa sallahu)-in özündən çox eşitmişdilər. Onlar İmam ^(aleyhis)-in yazdığı bir məktubla Kufəyə daxil oldular. Əvvəlcə həzrət Müctəba ^(aleyhis) məktubu camaata oxudu. Onun məzmunu belə idi: «Allahın bəndəsi Əli Əmirəl-mə'minindən Kufə camaatna, şərəfli və yüksək mənsəbli ərəb dostlarına salamlar olsun! Mən sizi Osmanın (qətl) məsələsindən elə agah edim ki, onu eşitməyiniz görməyiniz kimi olsun. Camaat onun işlərinə irad tutdu. Mən də mihacirdən olan bir nəfər kimi çalışırdım ki, onu az danlayaraq diüz yola də'vət edim. Lakin Təlhə və Ziibeyr kimiləri ona qarşı hürkəmiş bir dəvə kimi idilər

¹ Yenə orada, 3-cü cild, səh.497

ki, dəvəyə azacıq təzyiq göstərilməsi onun siür'ətlə getməsinə, yavaş sürülməsi isə onun xoşagelməz «həda» səsinə (karvanı sürmək üçün çalınan musiqi səsi) səbəb olur. Bu iki nəfərdən başqa, Ayışə də qəfildən onun üstünlə qəzəbləndi. Nəhayət, bir dəstə adam ona hücum edib öldürdülər. Bu vaxt camaat əsla tərəddüd etmədən, tam rəğbatla mənə bey'ət etdi. Ey camaat! Hicrət etmək üçün (Mədinə) öz əhlini çöla qovmuş, qaynar qazan halına düşmüş, fitnə qopmuşdur. Öz rəhbərinizə tərəf gəlin və düşmənlərinizlə cihad etməyə tələsin!»¹

İmam (səlahiyyət)-in məktubu oxunandan sonra nümayəndələr həqiqəti camaata söyləmək üçün sözə başladılar. İmam Həsən (səlahiyyət) danışmağa başlayanda gözlər ona dikildi. Dinləyicilər dodaqaltı ona dua edir və Allahdan onun məntiqini möhkəmləndirməsini istəyirdilər. Həzrət Müctəba (səlahiyyət) nizəyə söykənmiş halda öz sözünə belə başladı: «Camaat! Biz gəlmışik ki, sizi və müsəlmanlarla bey'ət məsələsində Allahın Kitabına, Onun Peyğəmbərinin sünənəsinə ən bilikli, ən ədalətli, ən yaxşı və ən mətin bir şəxsə tərəf çağırıraq. Sizi elə bir şəxsə tərəf də'vət edirik ki, Qur'an ona irad tutmamış, sünənə onu inkar etməmişdir. O, iki cəhətdən (iman və qohumluq) bağlılığı olan şəxsə (Peyğəmbərə) hamidan əvvəl iman gətirmiş və heç vaxt onu tək qoymamışdır. Camaat onun (Peyğəmbərin) ətrafindan dağıldığı vaxtlarda Allah onu, Peyğəmbər (səlahiyyət)-in köməkçisi hesab edirdi. O, başqları müşrik olan zaman Peyğəmbərlə birlikdə namaz qılırdı. Camaat, indi belə bir şəxs sizdən kömək istəyir, sizi haqqā də'vət edir vəistəyir ki, siz ona arxa duraraq əhd-peymanlarını pozan, o həzrətin əməli saleh dostlarını öldürüb beytül-malı qarət edən şəxslərə qarşı qiyam edəsiniz. Ayağa qalxin! Allahın rəhməti sizə olsun, Ona tərəf hərəkət edin və yaxşı işlər görüb, pis işlərdən kənar

¹ «Nəhcül-bəlağə», birinci məktub

olun, yaxşı adamların hazırladığı şeyləri siz də hazırlayın!»

İbni Əbil-Hədidi İmam Həsən ^(deyhis)-in iki çıxışını məşhur tarixçi olan Əbi Müxnəfin dilindən nəql edir. Biz onların birinin tərcüməsi ilə kifayətlənirik. Həzrət Müctəba ^(deyhis)-in düşünən insanları hərəkətə gətirən və Əli ^(deyhis)-in mövqeyini açıqlayan hər iki çıxışı tamamilə mö'cüzəlidir.¹

Həzrət Müctəba ^(deyhis)-in sözü sona çatdıqda Əmmar Yasir ayağa qalxdı. O, Allaha həmd-səna edib Peyğəmbərə salavat göndərdikdən sonra belə dedi: «Camaat! Peyğəmbərin qardaşı və əmioğlusu sizi Allah dininə kömək etməyə çağırır. Sizin imamınız qanunsuz bir iş görmür. O, tə'lim görməyə ehtiyacı olmayan bir alim, heç vaxt qorxmayan bir qüdrət sahibi, parlaq keçmişə malik olan bir şəxsdir ki, heç kim iman, elm və fəzilətdə onunla ayaqlaşa bilməz. Əgər onunla görüşsəniz, həqiqəti sizin üçün aydınlaşdırar.»

Onların sözləri qəlbləri və yatmış vicdanları ayıldı, sadəlövh hakimin yaratdığı vəziyyəti tamamilə dəyişdi. Çox keçmədən xalq kütlələri arasında böyük bir canlanma yarandı. Xüsusilə, Zeyd ibni Suhan Ayışənin məktubunu Kufə camaatına oxuyanda hamını heyrət bürüdü. Ayışə o məktubda Zeydə yazmışdı ki, öz evində otursun və Əliyə kömək etməsin. Zeyd məktubu oxuyandan sonra fəryad çəkib dedi: «Camaat! Agah olun! Ümmül-mö'mininin vəzifəsi evdə oturmaq, mənim vəzifəm isə döyüş meydanında vuruşmaqdır. İndi o, bizi öz vəzifəsinə də'vət edir, özü isə bizim vəzifəmizi öhdəsinə götürür.»

Bu hadisələrin məcmusu vəziyyəti İmam ^(deyhis)-in xey-

¹ «Tarixi-Təbəri», 3-cü cild, səh.499-500; «Nəhcül-bəlağə»nın şərhi, (İbni Əbil-Hədidi), 14-cü cild, səh.11-14

rinə dəyişdirdi və böyük bir dəstə-təqribən 12 min nəfər o həzrətə kömək etmək üçün öz hazırlıqlarını bildirdi. Əbu Tüfeyl deyir: «Kufə döyüşçüləri yola düşüb hələ İmamın ordusuna gəlib çatmadan əvvəl İmam mənə dedi ki, Kufədən gələn köməkçilərin sayı on iki min bir nəfərdir. Onlar gələndən sonra hamisini saydım, o həzrətin dediyi rəqəmdən nə bir nəfər az, nə də ki, çox idi.»

Amma Şeyx Müfid Kufədən İmam ^(əlyəhis salâtı)-ın ordusuna qoşulanların sayını altı min altı yüz nəfər qeyd edərək yazar: «İmam ^(əlyəhis salâtı) İbni Abbasa dedi ki, iki gün müd-dətində qeyd olunan sayda adam ona tərəf gələcək, Təlhə və Zübeyri öldürəcəklər. İbni Abbas da dedi ki, gələnlərin sayı dəqiqləşdirildi və altı min altı yüz nəfər olduğu mə'lum oldu.¹

ƏBU MUSANIN YERSİZ SƏYLƏRİ

Əbu Musa Kufə əhalisinin fikrinin dəyişməsindən bərk qəzəbləndi və üzünü camaata tutub dedi:-Peyğəmbərdən eşitnişəm ki, tezliklə elə bir fitnə baş verəcək ki, o fitnədə oturan ayaq üstə olandan və hər ikisi süvaridən yaxşıdır. Allah-təala bizim mal-dövlətimizi və qanımızı bir-birimizə halal etməmişdir.»

Əmmar ciddi bir görkəmlə dedi: «Bəli, Peyğəmbər səni nəzərdə tutmuşdur. Sənin oturmağın qiyam etməyindən yaxşıdır, başqalarının yox!»²

Qeyd edilən hədis barəsində bir qədər mülahizə etmək lazımdır: Peyğəmbərin belə bir hədisi buyurmasını fərz etsək belə, o həzrətin məqsədinin məhz Cəməl hadisəsi olması haradan mə'lumdur?! Görəsən hakimiyyəti ələ keçirmək üçün dörd yüz nəfərin başını qoyun başı kimi kəsən bir qrupun təcavüzünün qarşısını almaq necə fitnə

¹ «Əl-Cəməl», səh.157

² «Tarixi-Təbəri», 3-cü cild, səh.498

ola bilər ki, bu fitnədə oturmaq durmaqdan yaxşı olsun? Peyğəmbər (صَلَّى اللَّهُ عَلَيْهِ وَسَلَّمَ)-in vəfatından sonra Səqifədən tutmuş Osmanın qətlinə qədər çoxlu hadisələr baş vermişdi. Nə üçün Peyğəmbər (صَلَّى اللَّهُ عَلَيْهِ وَسَلَّمَ)-in buyurduğu hədis bu kim mi hadisələrə şamil olmasın? Tarixdə 11-35-ci illərin hadisələrini nəzərdən keçirdikdə o hadisələrdən bə'zilərinin çox təəssüf doğuran olmasını görərik. Məgər Malik ibni Nüveyrənin başına gətirilən kədərli hadisə qarşısında sakit dayanmaq, üçüncü xəlifənin dövründəki hadisələri, o cümlədən saleh şəxslərin döyüllüb təhqir olunmasını yaddan çıxarmaq olarmı? Nə üçün bu hədis Müaviyənin, Əbdül Malikin, Mərvanın xilafət dövrlərinə şamil olmamalıdır?! Bundan da əlavə, islamın bə'zi danılmaz və möhkəm qanunlarını, o cümlədən «ulul-əmr»ə itaət etmək məsələsini heç bir vəchlə nəzərdən qaçırmadır. Allah tərəfindən tə'yin olunan, yaxud mühacir və ənsar tərəfindən seçilən xəlifəyə itaət etmək islami bir vəzifə olub hamılıqla qəbul olunmuşdur. Əbu Musa da İmam (عَلَيْهِ السَّلَامُ)-i «vəliyyi əmr» kimi tanıyordu, çünki o həzrətin fərmanını qəbul edib Kufənin valisi vəzifəsində qalmışdı, sonralar da hər bir işi Əli (عَلَيْهِ السَّلَامُ)-in tə'yin etdiyi vali ünvanı ilə yerinə yetirirdi. Bu halda aşkar Qur'an ayəsinin əvəzində sənədi və məzmunu mə'lum olmayan bir hədisi əsas tutaraq Qur'anın aşkar göstərişi ilə müxalifət etməməli idi.

ƏBU MUSANIN VƏZİFƏDƏN ÇIXARILMASI

Nümayəndələrin göndərilməsindən və göstərilən sə'ylərin nəticəsiz qalmasından sonra İmam (عَلَيْهِ السَّلَامُ) Əbu Musanı öz vəzifəsindən azad etmək məcburiyyətində qaldı. O həzrət əvvəllər də bir məktubda höccəti ona tamam etmiş (bəhanə yollarını kəsmiş) və yazmışdı: «Mən Hişam ibni Ütbəni göndərdim ki, müsəlmanların bizə kömək etməsinə şərait yaradasan. Buna görə də gərək

onunla həmkarlıq edəsən. Biz səni bu vəzifəyə qoymuşuq ki, haqqın tərəfdarı olasan.»

İmam ^(aleyhis) məktubları və tanınmış şəxsiyyətləri göndərməklə valinin rə'yinin dəyişmədiyini görüb mə'yus olduqda Əbu Musaya bir məktub yazaraq onu rəsmi şəkildə hakimlik vəzifəsindən azad etdi, Qürzət ibni Kə'bi də onun yerinə vali tə'yin etdi. İmam ^(aleyhis)-in məktubu belə idi:

«Məsləhət görürəm ki, bu vəzifədən kənara çəkiləsən. Sənin bu vəzifədə qalmağın üçün Allah heç bir bəhanə yolu qoymamışdır. Allah məni sənin etdiyin zidd hərəkətlərin (pis) nəticəsindən saxlayar. Mən Həsən ibni Əlini və Əmmar Yasiri göndərdim ki, camaatı bizə kömək etmək üçün səfərbər etsin. Qürzət ibni Kə'bi də şəhərin valisi seçdim. Məzəmmət olunmuş və qovulmuş bir adam olduğun halda bizim (tə'yin etdiyimiz) vəzifədən çıx.» Məktubun məzmunu şəhərdə yayıldı, çox keçmədən Malik Əstər könüllü olaraq yenidən Kufəyə göndərildi və darül-imarəni Əbu Musadan təhvil alıb təzə hakimin ixtiyarına verdi. Əbu Musa bir gecə Kufədə qaldıqdan sonra oranı tərk etdi.¹

İMAM ^(aleyhis)-IN ZİQARDAN BƏSRƏYƏ TƏRƏF HƏRƏKƏTİ

Əli ^(aleyhis) Rəbəzədə olanda nakisinlərin çevrilişindən xəbərdar oldu, Ziqaarda olanda isə qiyamçıları tənbeh etmək üçün qəti qərara gəldi. Həzrət Müctəba ^(aleyhis) və Əmmar kimi şəxsiyyətlərin Kufəyə göndərilməsi əhali arasında dərin və həyəcanlı bir dəyişiklik yaratdı və nəticədə İmam ^(aleyhis) Ziqaarda ikən bir dəstə adam onun düşərgəsinə tələsdi. Bundan sonra Əli ^(aleyhis) əvvəlkinə nisbətən daha artıq hərbi qüvvə ilə Ziqaardan Bəsrəyə tərəf hərəkət etdi. Peygəmbər ^(səllallahu əleyhi) kimi, o həzrət də

¹ «Tarixi-Təbəri», 3-cü cild, səh.501

döyüş meydanında qarşılaşmadan əvvəl həqiqətin onlar üçün aşkar olmasına baxmayaraq, müxaliflərə axırıncı dəfə olaraq nəsihət etmək və höccəti tamamlamaq istəyirdi. Buna görə də nakisinlərin başçılarının hər birinə (Ayişə, Təlhə və Zübeyrə) ayrılıqda bir məktub göndərdi, hər üç məktubda onların əməllərini ədalətsiz və nahaq bir iş hesab etdi; Bəsrədə darül-imarənin, beytül-malın keşikçilərinin öldürülməsinə şiddətlə e'tiraz etdi, Osman ibni Hənifə qarşı rəva görülən zülmə görə onları bərk məzəmmət etdi. İmam ^(deyhis) salāt hər üç məktubu Sə'səə ibni Suhanın vasitəsi ilə göndərdi. Sə'səə deyirdi: «Əvvəlcə Təlhə ilə görüşdüm və İmam ^(deyhis) salāt -in məktubunu ona verdim. O, məktubu oxuyandan sonra soruşdu: «Müharibə Əliyə təzyiq göstərdiyinə görə hüsn-rəğbət göstərirmi?» Sonra Zübeyrlə görüşdüm, o, Təlhəyə nisbətən çox mülayim idi. Sonra Ayişənin məktubunu özünə verdim, lakin o müharibə və fitnə törətmək üçün hamidan həris idi. O dedi: «Mən Osmanın intiqamını almaq üçün qiyam etmişəm. Allaha and olsun, bu işi hökmən görəcəyəm!»

İmam ^(deyhis) Bəsrəyə daxil olmamış onun hüzuruna çatdım. O, məndən «arxada nə xəbər var?» - deyə soruşdu, mən dedim: Elə adamları gördüm ki, onların səninlə müharibə etməkdən savayı ayrı istəkləri yoxdur.¹

Əli ^(deyhis) nakisin başçılarının qəti qərarını bildikdə, İbni Abbası çağırıb dedi: «Bu üç nəfərlə görüşüb boyunlarında olan bey'ət haqqıma görə onlarla söhbət et.»

O, Təlhə ilə görüşüb onun İmam ^(deyhis) salāt -la bey'ət etməsini xatırladanda Təlhə dedi:-Mən başımın üstündə qılınç olan halda bey'ət etdim.

İbni Abbas dedi:-Xeyr! Mən özüm gördüm ki, sən tam

¹ «Əl-Cəməl», səh.168

azad şəkildə bey'ət etdin və bey'ət vaxtı Əli sənə dedi: «Əgər istəyirsənsə mən səninlə bey'ət edim.» Sən dedin ki, «yox, mən səninlə bey'ət edirəm.»

Təlhə dedi:-Düzdür, Əli bu sözü dedi, lakin o vaxt bə'zilərinin onunla bey'ət etdiyinə görə mənim müxalifət etməyə imkanım olmadı... (Sonra dedi:) Biz Osmanın intiqamını almaq istəyirik. Əgər sənin əmioğlun müsəlmanların qanının axıdılmamasını istəyirsə, Osmanın qatillərini təhvil versin, özü də xilafətdən geri çəkilsin ki, xilafət şuranın ixtiyarına keçsin. Şura hər kəsi istəsə seçsin. Əks halda bizim ona verəcəyimiz hədiyyə qılıncdır.

İbni Abbas fürsətdən istifadə edib həqiqəti aşkar etdi və dedi:-Yadındadırımı, sən Osmanı on gün mühasirədə saxladın və evin içində su aparılmasına mane oldun?! Əli sənə «icazə ver, Osmanın evində su aparsınlar» deyə məsləhət verəndə, sən razi olmadın?! Misirlilər bu müqaviməti görəndə evə daxil olub onu öldürdülər. Elə o vaxt camaat parlaq keçmişə, aşkar fəzilətlərə, Peyğəmbərlə yaxın qohumluğa malik olan şəxslə bey'ət etdilər. Sən və Zübeyr də tam azad və könüllü olaraq bey'ət etdiniz, indi isə o bey'əti pozdunuz. Əcəba! Sən əvvəlki üç xəlifənin dövründə sakit və təmkinli idin, amma növbə Əliyə çatanda özündən çıxdın! Allaha and olsun, Əli sizlərdən əsla geri qalmır. «Osmanın qatillərini təhvil verməlidir» - deyirsən, halbuki, sən özün onun qatillərini hamidən yaxşı tanıırsan və bunu da bilirsən ki, Əli qılınctan qorxmur.

Bu vaxt İbni Abbasın mətiqli sözlərindən batındə xəcalət çəkən Təlhə müzakirəni qurtarıb dedi:-İbni Abbas, bu mübahisələrdən əl çəklə!

İbni Abbas deyir: «Mən dərhal Əli (aleyhis-sələm)-in yanına gəldim və müzakirənin nəticəsini ona dedim. O həzrət mənə buyurdu ki, Ayışə ilə də məsləhət edim və ona

belə deyim: «Qoşun yeritmək qadınlara yaraşan iş deyil və sən heç vaxt bu işə məcbur edilməmisən. Lakin bu işə qoşularaq başqaları ilə birlikdə Bəsrəyə gəlmisən, müsəlmanları öldürüb dövlət işçilərini vəzifədən çıxarmışan, qapını zorla açıb müsəlmanların qanını halal saymışan. Özünə gəl və bil ki, sən Osmanın ən qatı düşmənlərindən idin.» İbni Abbas İmam (aleyhis-salām)-ın sözlərini Ayışəyə çatdırıldı, o isə dedi:-Sənin əmioğlun belə fikirləşir ki, şəhərləri fəth etmişdir. Allaha and olsun, onun əlində bir şey vardırsa, bizim ixtiyarımızda olanlar ondan da çoxdur.

İbni Abbas dedi:-Əli böyük fəzilətə və parlaq keçmişə malikdir, o din yolunda çoxlu əzab-əziyyətlər çəkmişdir.

Ayişə dedi:-Təlhə də Ühud döyüşündə çox əzab-əziyyət çəkmişdir.

İbni Abbas dedi:-Güman eləmirəm ki, Peyğəmbərin səhabələri arasında bir kəs Əlidən çox islam yolunda əzab-əziyyət çəkmiş olsun.

Bu vaxt Ayışə bir az insafa gəlib dedi:-Əlinin bundan başqa da məqamları vardır.

İbni Abbas fürsətdən istifadə edib dedi:-Səni and verirəm Allaha, müsəlmanların qanını axıtmaqdan çəkin!

O dedi:-Müsəlmanların qanı Əli və onun dostları özlərini öldürən vaxta kimi axıdılacaq.

İbni Abbas deyir: «Ümmül-mö'mininin məntiqsiz söz-lərinə görə gülümsünüb dedim: Əli (aleyhis-salām)-la birlikdə olan və öz qanlarını bu yolda axıdanlar bəsirətli adamlardır. (Bunu deyib ondan ayrıldı.)

İbni Abbas deyir: «Əli (aleyhis-salām) mənə tövsiyə etmişdi ki, Zübeyrlə də danışıq aparım, imkan daxilində onunla təklikdə görüşüm və oğlu Əbdüllah da orada olmasın. Mən onunla təklikdə görüşmək üçün yenidən qayıtdım, lakin onu tək tuta bilmədim. Üçüncü dəfə onu tək

tapdım. O öz xidmətçisinə demişdi ki, heç kəsə daxil olmaq icazəsi verməsin. Mən sözlərimi tənzimlədim. O əvvəlcə qəzəbli idi, amma tədricən onu sakitləşdirdim. Xidmətçisi mənim sözlərimin ona tə'sir etdiyini görəndə dərhal onun oğluna xəbər verdi. Oğlu məclisə daxil olduqda mən sözümü kəsdim. Zübeyrin oğlu atasının haqlı olaraq qiyam etməsini sübut etmək üçün xəlifənin qanı və Ümmül-mö'minin qiyama razılaşmasını ortaya atdı. Mən dedim: «Xəlifənin qanı sənin atanın boynundadır: ya onu öldürmiş, ya da heç olmazsa ona kömək etməmişdir. Ümmül-mö'minin də razılığı onun tutduğu yolun düz olmasına bir əsas ola bilməz. Onu öz evindən çölə çıxartdırı, halbuki Rəsuli-Əkrəm ona demişdi: «Ayişə, məbada bir gün gəlib çata ki, Hov'əb itləri sənin üstünə hürələr.» Axırda Zübeyrə dedim: «Allaha and olsun, biz səni Bəni-Haşimdən hesab edirdik. Sən Əbu Talibin bacısı Səfiyyənin oğlu və Əlinin bibisi oğlusun. Elə ki, oğlun Əbdüllah böyüdü, bizimlə qohumluğu kəsdin.»¹

Lakin Əli (*deyhis-salām*)-ın «Nəhcül-Bəlağə»də bəyan edilən sözlərindən aydın olur ki, o həzrət Təlhənin düz yola gələcəyindən çox mə'yus oldu, buna görə də İbni Abbasa dedi ki, yalnız Zübeyrlə görüşüb məsləhətləşsin. Mümkündür ki, bu iş İbni Abbasın ikinci dəfə getdiyi vaxt olmuşdur. İndi İmam (*deyhis-salām*)-ın bu barədə buyurduğu gözəl sözü qeyd edirik: «Təlhə ilə görüşmə, çünkü onunla görüşsən, onun buyruqları qulaqlarına dolaşmış bir inək kimi olduğunu görəcəksən. O, əhliləşməmiş bir ata minib, onun əhliləşmiş və ram olmuş bir at olduğunu deyir. Amma Zübeyrlə görüş, çünkü o, daha mülayimdir. Ona de ki, sənin dayım oğlun deyir: «Məni Hicazda tanıdin və İraqda inkar etdin. Sənin ilk dəfə tanımağınə sonralar nə mane oldu?!»²

¹ «Əl-Cəməl», səh.167-170

² «Nəhcül-bəlağə», 31-ci xütbə

QƏ'QA İBNI ƏMRİN GÖNDƏRİLMƏSİ

Peygəmbər (صَلَّى اللَّهُ عَلَيْهِ وَسَلَّمَ)-in tanınmış səhabəsi olan Qə'qa ibni Əmr Kufədə yaşayırıdı. Onun öz qəbiləsi arasında xüsusi hörməti var idi. İmam (صَلَّى اللَّهُ عَلَيْهِ وَسَلَّمَ) ona əmr etdi ki, nakisinlərin başçıları ilə görüşsün. Onun nakisinlərin başçıları ilə apardığı müzakirəni Təbəri öz «Tarix»ində, Cəzəri isə «Kamil»də nəql etmişlər. O, xüsusi bir məntiqlə söhbət edərək nakisinləri ələ almış, onları İmam (صَلَّى اللَّهُ عَلَيْهِ وَسَلَّمَ)-la sülh bağlamağa razı sala bilmüşdi. Sonra Əli (صَلَّى اللَّهُ عَلَيْهِ وَسَلَّمَ)-in yanına qayıtdı və müzakirənin nəticələri barədə mə'lumat verdi. Bu vaxt Əli (صَلَّى اللَّهُ عَلَيْهِ وَسَلَّمَ) onların yumşalmasından təəccübləndi.¹

Bu vaxt Bəsrə camaatından bir dəstəsi Əli (صَلَّى اللَّهُ عَلَيْهِ وَسَلَّمَ)-in və o həzrətə qoşulan öz kufəli qardaşlarının fikirlərini öyrənmək üçün İmam (صَلَّى اللَّهُ عَلَيْهِ وَسَلَّمَ)-in düşərgəsinə gəldilər. Onlar Bəsrəyə qayıtdıqdan sonra İmam (صَلَّى اللَّهُ عَلَيْهِ وَسَلَّمَ)-in əsgərləri ilə söhbət etdilər, sonra isə o məntəqəni tərk edib «Zaviyə» adlı bir yerdə düşərgə saldılar. Təlhə, Zübeyr və Ayışə də öz yerlərini dəyişib Əbdüllah ibni Ziyadın sonralar qəsr tikdirdiyi yerdə düşərgə salaraq Əli (صَلَّى اللَّهُ عَلَيْهِ وَسَلَّمَ)-in ordusu ilə qarşı-qarşıya dayandılar. Hər iki orduda sakitlik idi. Əli (صَلَّى اللَّهُ عَلَيْهِ وَسَلَّمَ) öz adamlarını göndərirdi ki, məsələni sülh və məşvərət yolu ilə həll etsinlər. Hətta bir dəfə xəbər göndərdi ki, əgər Qə'qaya verdikləri sözün üstündə dursalar, fikir mübadiləsinə başlasınlar. Lakin mövcud şahidlər göstərirdi ki, bu məsələ müzakirə yolu ilə həll olunmayacaqdır və hiylə ilə yoğrulmuş xəyanəti aradan qaldırmaq üçün mütləq silahdan istifadə edilməlidir.

¹ «Kamil», (İbni Əsir) 3-cü cild, səh.29

DÜŞMƏN QÜVVƏLƏRİNİ AZALTMAQ İMAM (deyhis)-İN SİYASƏTİ İDİ

Əhnəf ibni Malik öz qəbiləsinin rəisi olmaqdan əlavə, qonşu qəbilələr arasında da sözükeçən və nüfuzlu bir şəxs idi. Osmanın evi mühasirə ediləndə o, Mədinədə idi və həmin günlərdə Osmandan sonra kimə bey'ət etmək lazımlı olduğunu Təlhə və Zübeyrdən soruştumuşdu. Onların hər ikisi İmam (deyhis)-i göstərmmişdilər. Əhnəf Həcc səfərindən qayıdanda Osmanın artıq öldürülmüş olduğunu gördü və İmam (deyhis)-la bey'ət edib Bəsrəyə qayıtdı. Təlhə və Zübeyrin xəyanətindən xəbərdar olduqda heyrətləndi. Ayışə onu köməyə də'vət edən vaxt onun istəyini rədd edib dedi:-Mən o iki nəfərin təsdiq etdiyinə əsasən Əli ilə bey'ət etmişəm və heç vaxt Peyğəmbərin əmioğlusu ilə vuruşmağa razı olmaram. Lakin bitərəf mövqe seçirəm. Sonra İmam (deyhis)-in hüzuruna gəlib dedi:-Mənim qəbiləmdə deyirlər ki, əgər Əli qələbə çalsala, kişiləri qırıb qadınları əsir tutacaq.

İmam (deyhis) buyurdu:-Mənim kimilərdən gərək qorxmayasan. Bu iş o kəslərə qarşı edilir ki, islama arxa çevirib kafir olsunlar, halbuki bu qrup müsəlmandır.

Əhnəf bu sözləri eşitdikdən sonra İmam (deyhis)-a dedi:-Mənim barəmdə iki işdən birini seç: ya sənin tərəfində vuruşum, ya da on min nəfər cəngavərin şərini səndən uzaqlaşdırıram.

İmam (deyhis) buyurdu:-Yaxşı olar ki, bitərəflik barədə verdiyin və'dinə əməl edəsən.

Əhnəf öz qəbiləsində və ətraf qəbilələrdəki nüfuzu sayəsində onların hamısını Əli (deyhis)-in əleyhinə mühabibədə iştirak etməkdən saxladı. Əli (deyhis) qələbə çalandan sonra hamılıqla bey'ət edib o həzrətə qoşuldular.

İMAM (deyhis-salām)-IN TƏLHƏ VƏ ZÜBEYRLƏ GÖRÜŞÜ

36-cı hicri ilinin cəmadiyüs-sani ayında İmam (deyhis-salām) iki ordunun arasında nakisinlərin rəhbərləri ilə görüşdü. Tərəflər bir-birinə o qədər yaxınlaşmışdılar ki, atların qulaqları bir-birinə dəyirdi. İmam (deyhis-salām) əvvəlcə Təlhə, sonra isə Zübeyrlə belə danışq apararaq buyurdu: İndi ki, silahlanıb piyada və süvari qüvvələri hazırlamısınız, bu iş üçün bir dəlil və bəhanəniz vardırsa, söyləyin. Əks halda Allahla müxalifət etməkdən qorxun. Öz toxuduğu ipləri yenidən açıb pambığa döndərən arvad kimi olmayın (Zərbül-məsəl). Mən sizin qardaşınız deyildimmi? Sizin qanınızı haram (toxunulmaz) hesab etmirdimmi, siz də mənim qanımı möhtərəm hesab etmirdinizmi? İndi hansı işə görə mənim qanımı halal hesab edirsiniz?

Təlhə:-Sən camaatı Osmanı öldürmək üçün təhrik etmisən!

İmam (deyhis-salām):-Əgər mən belə bir iş görmüşəmsə, (bilin ki) Allah-təaaala müəyyən olunmuş bir gündə hamını öz əməllərinin cəzasına çatdıracaq və o vaxt haqq hamiya aydın olacaqdır. Ey Təlhə, sən Osmanın intiqamını almaq istəyirsən?! Allah Osmanın qatillərinə lə'nət etsin! Sən Peyğəmbərin zövcəsini gətirmisən ki, onun sayəsində vuruşasan. Halbuki öz arvadını evində saxlamışan. Məgər mənimlə bey'ət etməmişdinmi?

Təlhə:-Bey'ət etdim, amma başımın üstündə qılinc var idi.

Sonra İmam (deyhis-salām) üzünü Zübeyrə tutub dedi:-Bu qanunsuz işlərin səbəbi nədir?

Zübeyr:-Mən bu iş üçün səni özümdən layiqli bilmirəm.

İmam (deyhis-salām):-Məgər mən bu işə layiq deyiləm? (Zübeyr altı nəfərlik şurada Əlinin xeyrinə rə'y vermişdi). Biz

(əvvəller) səni Əbdül Müttəlib övladlarından hesab edirdik. Elə ki, oğlun Əbdüllah böyüdü, bizim aramızda ayrılıq saldı. Yadındadırımı, Peyğəmbər (sallallahu aleiyhi wa aalihi wa sallatu) Bəni-Ğənəm qəbiləsindən keçəndə mənə baxıb güldü, mən də güldüm. Sən Peyğəmbərə dedin ki, Əli öz zarafatından əl çəkmir. Peyğəmbər sənə dedi: «Allaha and olsun, ey Zübeyr, sən onunla vuruşacaqsan və o zaman günahkar sənsən.»

Zübeyr:-Düzdür. Əgər bu hadisə yadımda qalsayıdı, heç vaxt bu yola düşməzdim. Allaha and olsun ki, səninlə vuruşmayacağam.

Zübeyr Əli (aleyhis salam)-in sözlərinin tə'sirlənərək Ayışənin yanına qayıtdı, hadisəni ona dedi. Əbdüllah hadisədən xəbərdar olduqda onu bu fikirdən daşındırmaq üçün danlayıb dedi:-Bu iki ordunu burada yiğib saxlamışan. İndi ki, tərəflərin biri gücləndi, o biri tərəfi buraxıb gedirsən?! Allaha and olsun, sən Əlinin qaldırdığı qılıncdan qorxursan. Çünkü bilirsən ki, o qılıncları mərd kişilər gəzdirir.

Zübeyr dedi:-Axı mən and içmişəm ki, Əli ilə vuruşmayım? İndi nə edim?!

Əbdüllah dedi:-Onun əlacı kəffarə verməkdir. Yaxşı olar ki, bir qul azad edəsən.

Zübeyr öz qulamı Məkhulu azad etdi.

Bu hərəkət Zübeyrin hadisələrə çox səthi yanaşmasını göstərir. O bir tərəfdən Peyğəmbər (sallallahu aleiyhi wa aalihi wa sallatu)-dən bir hədis gətirməklə Əli (aleyhis salam) ilə vuruşmamağa dair and içir, sonra isə öz oğlunun təhriki ilə Peyğəmbər (sallallahu aleiyhi wa aalihi wa sallatu)-in sözünü nəzərə almayaraq kəffarə verməklə öz andını ayaq altına salır.

HƏRBİ TOQQUSMA LABÜDDÜR

Nakisinlər öz qüvvələrini gücləndirməyi qərara aldılar. Əhalisi qəbilə şəklində yaşayan məntəqələrdə rəhbərlik qəbilə rəisinin əlindədir və onun sözü qeydsiz-sərtsiz qəbul olunur. Bəsrənin ətraf qəbilələri arasında Əhnəf adlı bir şəxs var idi. Onun nakisinlərə qoşulması ilə böyük bir qüvvə onlara qoşulacaq və nakisinlərin bayrağı altına altı min nəfərdən çox adam gələrək onların sayını daha da artıracaqdı. Lakin Əhnəf dərk edirdi ki, onlarla həmkarlıq etmək nəfsani istəklərə tabe olmaqdan başqa bir şey deyildir. Osmanın intiqamını almaq da sadəcə olaraq bir bəhanədir, həqiqətdə isə onlar hörmət qazanıb Əli (^{deyhis}_{salim})-ı xilafətdən kənarlaşdırmaq və xilafəti ələ keçirmək məqsədi güdürlər. Buna görə də o, İmam (^{deyhis}_{salim})-ın göstərişi ilə kənara çekildi, bununla da öz qəbiləsindən və ətraf qəbilələrdən altı min nəfərin nakisinlərə qoşulmasının qarşısını aldı. Onun geri çekilməsi nakisinlər üçün çox baha başa gəldi. Bundan əlavə, onlar Bəsrənin qazisi Kə'b ibni Sura da ümid bağlamışdilar. Lakin ona xəbər göndərəndə, o da nakisinlərə qoşulmaqdan imtina etdi. Bundan xəbər tutduqdan sonra onunla üzbüüz görüşüb bu işi həll etmək qərarına gəldilər. Lakin o görüşə razı olmadıqda çıxış yolunun yalnız Ayişənin özünün onunla görüşməsində olduğunu gördülər. Ayışə bir qatıra mindi, bəsrəlilərin bir qrupu da onun yanınca qazinin iqamətgahına getdi. Qazi Əzüd qəbiləsinin rəisi idi. O, Yəmən əhalisi arasında böyük nüfuza malik idi. Ayışə daxil olmaq üçün icazə istədi və ona icazə verdilər. Ayışə onun kənara çekilməsinin səbəbini soruşdu. O dedi:-Mənim bu fitnəyə qarışmağımı heç bir ehtiyac yoxdur.

Ayişə dedi:-Oğlum! Qalx ayağa, mən elə şeylər görürəm ki, siz onları görmürsünüz. (Onun məqsədi «mö'minləri», yəni nakisinləri himayə etmək üçün gələn «mələklər» idi) Mən Allahdan qorxuram, çünki o, şiddətlə cəzalandırındır.

Beləliklə də o, nakisinlərə qoşulmaq üçün Bəsrənin qazisinin razılığını aldı.

ZÜBEYRİN OĞLUNUN ÇIXIŞI VƏ HƏZRƏT MÜCTƏBA (*deyhis*)-İN CAVABI

Zübeyrin oğlu ordunu nizamlayandan sonra nitq söylədi. Onun sözləri İmam (*deyhis*)-in qoşunu arasında yayıldı. Bu vaxt həzrət Müctəba (*deyhis*) bir xütbə söyləməklə onun sözlərinə cavab verdi. Sonra məharətli bir şair İmam (*deyhis*)-in oğlunun mədhində bir şe'r qoşdu. Bu şe'r oradakıların idrak qüvvəsini oyatdı. Müctəba (*deyhis*)-in sözləri və o şairin şe'ri nakisinlərin ordusunu təəssürləndirdi. Çünkü Müctəba (*deyhis*) Təlhənin Osmana qarşı mənfi mövqeyini aydınlaşdırmışdı. Buna görə Təlhə sözə başladı və Əli (*deyhis*)-in ətrafindakıları münafiq hesab etdi, bu sözlər onların Təlhənin qoşunundakı yaxın adamlarına ağır gəldi. Birdən bir kişi ayağa qalxıb dedi:- Təlhə! Sən Müzər, Rəbiə və Yəmən qəbilələrini söyürsənmi? Allaha and olsun, biz onlardan, onlar da bizdəndir.» Zübeyrin adamları onu tutmaq istədilər, lakin Bəni-Əsəd qəbiləsi mane oldu. Sonra Əsvəd ibni Ovf adlı bir nəfər qalxıb onun sözünü təkrar etdi. Bu hadisələrin hamısı Təlhənin cəngavər olsa da siyasetdən (özü də həssas bir şəraitdə) xəbərsiz olduğunu göstərirdi.

İMAM (*deyhis*)-İN ÇIXIŞI

İmam (*deyhis*) bu cür həllədici anlarda belə bir xütbə buyurdu:-Təlhə və Zübeyr Bəsrəyə daxil olub oranın mənim bey'ətimdə və tabeçiliyimdə olan əhalisini mənə qarşı müxalifətçiliyə və itaətsizliyə çağırıldılar. Kim

onlara qarşı çıxdısa, onu dəvhal öldürdülər. Hamınız bilirsiniz ki, onlar Hükeym ibni Cəbəlləni və beytülmalın keşikçilərini öldürüb'lər, Osman ibni Hənifi təhqiramız surətdə Bəsrədən qovublar. İndi də onlar iç üzlərini aşkar edib müharibəyə başlamışlar.

İmam ^(aleyhis)-in sözleri sona çatdıqda Hükeym ibni Mənaf o həzrətin mədhində bir şe'r oxumaqla orduya təzə bir ruhiyyə verdi. O şe'rin iki beyti belə idi:

«Ey Əbəl-Həsən! Yatanları oyatdın, haqqa də'vət olunanların hamısı qulaq asmr.

Sən elə bir kişisən ki, kamallardan hər birinin ən yaxşısı sənə verilmişdir.

Allah hər kəsə istəsə, bəxş edər, yaxud hər kəsdən istəsə, geri alar.»

İmam ^(aleyhis) nakisinlərə öz müxalifətçiliklərindən əl çəkib o həzrətə itaət etmələri üçün üç gün möhlət verdi. Amma onların yola gəlmədiyini görüb mə'yus olduqda öz dostlarının arasından bir xütbə buyurdu və nakisinlərin törətdikləri ağır faciələri şərh etdi. İmam ^(aleyhis)-in sözleri sona çatdıqda Şəddad Əbdi ayağa qalxıb özünün Peyğəmbər ^(sallallahu alejhi) Əhli-beyti barədə olan mə'rifətini qısa şəkildə belə şərh etdi:-Xətakarlar çoxalanda və inadkarlar müxalifətə qalxan vaxtda biz Peyğəmbər ^(sallallahu alejhi) Əhli-beytinə pənah apardıq. Ey camaat, siz gərək onların ətəklərindən yapışib, sağa-sola yuvarlananları tərk edəsiniz. Qoyun onlar zəlalət girdabının dərinliklərinə qərq olsunlar.¹

Otuz altinci hicri ilinin cəmadiyül-əvvəl ayında, cümə axşamı İmam ^(aleyhis) öz qoşununun qarşısında dayanıb buyurdu:-Tələsməyin, qoyun axırıncı dəfə olaraq bunlara öz inadkarlıqlarını izah edim.

Sonra Qur'anı İbni Abbasın əlinə verdi və buyurdu:-Bu Qur'anla birlikdə nakisinlərin başçılarının yanına get və onları bu Qur'ana də'vət et, Təlhəyə və Zübeyrə de ki,

¹ «Əl-Cəməl», səh.178-179

məgər mənimlə bey'ət etməmişdilərmi?! Nə üçün onu pozdular?! Qoy Qur'an bizimlə sizin aranızda hakim olsun.

İbni Abbas əvvəlcə Zübeyrin yanına gedib İmam ^(aleyhis-salāt)-in sözünü ona çatdırıldı. O, İmam ^(aleyhis-salāt)-in sözünə belə cavab verdi:-Mənim bey'ətim könüllü olmayıb və Qur'anın da mühakiməsinə ehtiyacım yoxdur.

İbni Abbas sonra Təlhənin yanına getdi və dedi:-Əmirəl-mö'minin soruşur ki, bey'əti nə üçün pozdun?

Təlhə dedi:-Mən Osmanın intiqamını almaq istəyirəm!

İbni Abbas dedi: Onun intiqamını almaq üçün oğlu Əban hamıdan irəlidədir.

Təlhə dedi:-O, bacarıqsız bir adamdır, biz ondan bacarıqlıyıq.

Nəhayət, Ibni Abbas Ayışənin yanına getdi və gördü ki, o, dəvənin üstündəki kəcavənin içindədir; dəvənin yüyənini Bəsrənin qazisi Kə'b ibni Sur tutmuş, Əzd və Zəbbə qəbiləsindən olan bir neçə nəfər onu dövrəyə almışdır. Ayışə Ibni Abbası görəndə dedi:-Nə üçün gəlmisən?! Get və Əliyə de ki, bizimlə onun arasında qılıncaqdan başqa bir şey yoxdur!

İbni Abbas Əli ^(aleyhis-salāt)-in yanına qayıtdı və gördükərini və eşitdikərini ona söylədi. İmam ^(aleyhis-salāt) bir daha onların tərsliyini açıqlayıb, sonra aydın əsas üzündən qılınca əl atmaq istədi. Bu dəfə buyurdu: Sizlərdən kim bu Qur'ani onlara tərəf apara bilər? Əgər onları Qur'ana dəvət edərkən, onun bir qolunu qılıncla vursalar, o biri əlində tutsun və əgər hər iki qolunu vursalar, onu ağızında tutsun!

Bir cavan ayağa durub dedi:-Mən bu işə hazırlam, ey Əmirəl-mö'minin!

İmam ^(aleyhis-salāt) yenidən sualını təkrar elədi, həmin

cavandan başqa heç kəs cavab vermədi. Sonra Qur'anı ona verib dedi:-Qur'anı onlara təqdim et və de ki, bu Kitab əvvəldən axırı kimi bizimlə sizin aranızda hakim olsun.

O, İmam (aleyhis-salāt)-ın fərmanı ilə Qur'anı götürüb düşmən qoşununa tərəf yollandı. Onları haqqaya də'vət etdikdə onun hər iki qolunu qılıncla vurub saldılar. O, Allahın Kitabını son nəfəsinə kimi dişində tutdu.¹

Bu hadisə müharibəni qətiləşdirdi və nakisinlərin inadkarlığını aşkar etdi. Əli (aleyhis-salāt) yenə də mərd-mərdanəlik və alicənablıq göstərərək hücumdan əvvəl buyurdu: Mən bilirəm ki, Təlhə və Zübeyr qan tökməyincə öz işlərindən əl çəkməyəcəklər. Amma müharibəni siz yox, qoyun onlar başlasın. Qaçanları tə'qib etməyin, yaralıları öldürməyin və öldürülənlərin paltarını soyundurmayın.²

ƏLİ (aleyhis-salāt)-IN QOSUNUNUN GÖSTƏRDİYİ RƏŞADƏTLƏR VƏ CƏMƏLİN SÜQUTU

Dünyanın böyük sərkərdələri arasında bir nəfər belə görünməyib ki, düşmənə Əli (aleyhis-salāt) qədər möhlət versin, hörmətli adamları göndərib onları Qur'anın hökmünə də'vət etsin, döyüşü başlamaqda bu qədər səbir etsin. İmam sədaqətli dostlarının şikayət səsləri ucalan vaxta qədər gözlədi, sonra öz ordusunu nizama salaraq sərkərdələri aşağıdakı kimi tə'yin etdi: İbni Abbas ön cəbhənin, Əmmar süvarilərin, Məhəmməd ibni Əbu-Bəkr piyadaların sərkərdəsi oldu. Bundan sonra Müzhəc, Həmdan, Kində, Qüzaə, Xüzaə, Əzd, Bəkr, Əbdül Qeys və s. qəbilələrinin süvari və piyada bölmələrinə bayraqdarlar tə'yin etdi. Həmin gün Əli (aleyhis-salāt)-in bayrağı

¹ «Tarixi-Təbəri», 3-cü cild, səh.250

² «Kamil» (İbni Əsir), 3-cü cild, səh.243

altında döyüşə hazır olan piyada-süvarilərin sayı on altı min nəfərə çatırdı.¹

NAKİSLİNLER HÜCUMA BAŞLAYIR

İmam (aleyhis salâm) öz ordusuna hərbi əmrlər verdiyi halda düşmən tərəfindən ox yağıdırılmağa başlandı və o Həzrətin köməkçilərindən bir neçəsi, o cümlədən Əbdüllah ibni Bədilin oğlu öldürdü. Əbdüllah oğlunun cənazəsini İmam (aleyhis salâm)-in yanına gətirib dedi:-Hələ də səbir edək və düşmən bizi bir-bir öldürsün?! Allaha and olsun, əgər məqsəd höccəti tamam etməkdirsə, sən onlara höccəti tamam etmişən.²

Əbdüllahın bu sözlərindən sonra İmam (aleyhis salâm) döyüşə hazırlaşdı. O, Rəsuli-Əkrəm (sallallahu əleyhi ve salâtū)-in zirehli paltarını geydi, onun qatırına mindi (onu özü ilə gətirmişdi) və öz köməkçilərinin qarşısında dayandı. Qeys ibni Sə'd ibni İbadət İmam (aleyhis salâm)-in ən səmimi dostlarından biri idi. O, Həzrətin özü və qaldırdığı bayraq barəsində bir şe'r qoşdu ki, onun iki beyti belədir:

«Ətrafına yiğışdığınız bayraq həmin bayraqdır ki, Peyğəmbər zamanında onun ətrafına yiğisirdiq, o gündə Cabrail bizim köməkçimiz idi.

Ənsar bir kəsin sirdası olsa, başqalarının ona kömək etməməsinin zərəri yoxdur.»

İmam (aleyhis salâm)-in əzəmətli və nizamlı ordusu nakisinləri pərən-pərənə saldı. Ayışəni dəvəsinin üstündəki kecavə ilə birlikdə döyüş meydanına gətirib yüyənini Bəsrənin qazisi Kə'b ibni Sura verdilər. O, boynuna bir Qur'an asdı. Əzd və Bəni-Zəbbəh qəbilələrindən olan şəxslər dəvəni dövrəyə almışdilar. Əbdüllah ibni Zübeyr Ayışənin dəvəsinin qabaq tərəfində, Mərvan ibni Həkəm isə sol tərəfində idi. Qoşunu Zübeyr idarə edirdi, Təlhə

¹ «Əl-Cəməl», səh.172

² Şeyx Müfidin «Cəməl» kitabında Qeys ibni Übadənin adı çəkilir ki, ehtimal üzrə Qeys ibni Sə'd ibni Übadədir.

süvarilərin, onun oğlu Məhəmməd isə piyadaların sərkərdəsi idi. İmam ^(aleyhis) Cəməl günündə bayrağı öz oğlu Məhəmməd ibni Hənəfiyyənin əlinə verdi və ən yüksək hərbi şuar olan cümlələrlə ona xitab edib buyurdu:

«Dağlar öz yerindən qopsa da, sən öz yerində möhkəm ol, dişlərini bir-birinə sıx. Başını Allaha tapşır, ayaqlarını yerə mixla. Gözün həmişə qoşunun arxasına dikilmiş olsun (ora qədər irəlilə) və gözlərini yum. Bil ki, qələbə Sübhan olan Allah tərəfindəndir.»¹

Camaat Məhəmməd Hənifədən «İmam ^(aleyhis) salām» nə üçün səni meydana göndərdi, lakin Həsən və Hüseyni göndərmədi? - deyə soruşanda, o cavabında dedi:-«Mən atamın əliyəm, onlar isə gözləridir. O, əli ilə gözlərini müdafiə edir.»²

İbni Əbil-Hədidi hadisəni Mədaini və Vaqidi kimi tarixçilərdən belə nəql edir: İmam «Küteybətül-xəzra» adlanan bir dəstə ilə (onun üzvlərini mühacir və ənsar təşkil edirdi) düşmənə həmlə etmək istədi. Həsənlə Hüseyn də onun yanında idi. Bayrağı öz oğlu Məhəmməd Hənəfiyyəyə verib irəliləmək əmri verdi və dedi:-«O qədər irəli get ki, onu (bayrağı) Cəməlin gözünə sox!»

İmam ^(aleyhis)-ının oğlu hücum etmək istədi, lakin yağış kimi yağıdırılan oxlar mane oldu. O bir neçə anlığa dayandı, oxlar azaldı. Bu vaxt İmam yenidən ona irəliləmək əmri verdi. Amma onun gecikdiyini hiss edib, bayrağı ondan aldı. Qılınçı sağ əlinə, bayrağı isə sol əlinə alıb özü həmləni başladı və düşmən qoşununun içərilərinə qədər irəlilədi. Sonra qılınçı əyildi, onu düzəltmək üçün geri qayıtdı. Əmmar, Malik, Həsən və Hüseyn İmama dedilər: Biz hücum edərik, siz burada dayanın.

İmam onlara cavab vermədi, hətta onlara baxmadı da. Çünkü qəzəbli şir kimi nə'rə çekirdi, bütün diqqəti

¹ «Nəhcül-bəlağə», 11-ci xütbə

² «Nəhcül-bəlağə»nın şərhi, (İbni Əbil-Hədidi), -ci cild, səh.244

düşmən ordusuna yönəlmışdı. Ətrafında olanları sanki görmürdü. Bu vaxt bayraqı yenə də öz oğluna verdi, yeni bir həmləni başladı və qoşunun içərisinə doğru irəlilədi. Qarşısına çıxan hər kəsi qırıb tökdü. Düşmən qoşunu onun qabağından qaçıb ətraf yerlərə sağındı. Bu həmlədə İmam o qədər adam öldürdü ki, yer qan ilə qızardı. Sonra qayıtdı, qılınıcı da əyilmişdi. Qılınıcı dizində sıxıb düzəltdi. Bu vaxt o həzrətin dostları onun ətrafına yığışdılar və Allaha and verdilər ki, təklikdə həmlə etməsin, çünki onun öldürülməsi islamın məhv olmasına səbəb ola bilər.

İmam buyurdu: Mən Allah xatirinə vuruşuram və Onun razılığını əldə etmək istəyirəm.

Sonra öz oğlu Məhəmməd Hənəfiyyəyə buyurdu: Bax gör necə həmlə edərlər!

Məhəmməd dedi:-Kim sənin işini yerinə yetirə bilər, ey Əmirəl-mö'minin?

Bu vaxt İmam Əştərə xəbər göndərdi ki, düşmən qoşununun sağ cinahına həmlə et. Sol cinahın sərkərdəsi Hilal bu həmlədə öldürüldü. Dəvənin yüyənini əlinə alan Bəsrə qazisi Kə'b ibni Sur, həmçinin Cəməl ordusunun qəhrəmanı sayılan və uzun müddət Osman tərəfindən Bəsrənin məhkəmə işlərini öhdəsinə alan Əmr ibni Yəsribi də öldürdülər. Bəsrə qoşunu Ayışənin dəvəsinin həmişə ayaq üstə olmasına çalışırdı, çünki bu onlar üçün müqavimət rəmzi idi. Buna görə də İmamın dağ kimi qoşunu Ayışənin dəvəsinə tərəf həmlə etdi, onlar da şiddətlə müdafiyyə qalxdılar. Onun yüyənini saxlamaq yolunda yetmiş nəfər öz əlini itirdi.¹

Başlar bədəndən ayrılib uçur, qollar bədənlərdən ayrılır, ürəklər və bağırsaqlar qarınlardan çölə töküldü.

¹ «Nəhcül-bəlağə»nın şərhi, (İbni Əbil-Hədid), 1-ci cild, səh.265

Bununla belə nakisinlər dəvənin ətrafında möhkəm durmuşdular. Bu vaxt İmam *(deyhis)* fəryad çəkib dedi:- «Ayişənin dəvəsini məhv edin! Çünkü o, şeytandır. Nə qədər ki, bu dəvə var, qılınclar müntəzəm olaraq qalxıb enəcəkdir.»¹

ÖZ QOŞUNUNDA YÜKSƏK ƏHVAL-RUHİYYƏ YARATMAQ ÜÇÜN İMAM *(deyhis)*-İN SEÇDİYİ YOL

İmam *(deyhis)* öz ordusunun əhval ruhiyyəsini gücləndirmək üçün bə'zi vaxtlar şüarlardan istifadə edirdi. Bu şüarlar Peyğəmbəri-Əkrəm *(sallallahu alayhi wasallatu wasalam)*-in ilk dəfə verdiyi şüarlar idi və müşriklərlə döyüşdə onlardan istifadə olunurdu. Bu şüarlar düşmənin əhval-ruhiyyəsini zəiflətməklə yanaşı, qəribə bir tə'sir də buraxırdı. Çünkü bunlar müsəlmanların müşriklərlə vuruşmasını xatirələrdə canlandırırdı.

Ayişə də öz qoşununun əhval-ruhiyyəsini gücləndirmək üçün belə şuar verdi: «Övladlarım! Səbirli olun və həmlə edin, mən behiştə sizə zəmanət verirəm!» Bu şüardan sonra onun ətrafını daha da şiddətlə mühafizə etməyə başladılar və irəliləyərək İmam *(deyhis)*-in qoşununun bir neçə metrliyinə gəlib çatdılar. Ayişə öz tərəfdarlarını təhrik etmək üçün bir ovuc torpağı İmam *(deyhis)*-in dostlarının üstünə atdı və dedi:-«Üzünüz qara olsun!» O bu işlə Peyğəmbər *(sallallahu alayhi wasallatu wasalam)*-i təqlid etdi, çünkü, o həzrət də Bədr döyüşündə bir ovuc torpaq götürüb düşmənə tərəf atmış və elə həmin cümləni demişdi, Allah da bu barədə aşağıdakı ayəni nazil etmişdi: «*Bunu atanda, sən atmadin, onu Allah atdin!*»²

İmam *(deyhis)* Ayişənin bu hərəkətini gördükdə dərhal buyurdu:-Peyğəmbər *(sallallahu alayhi wasallatu wasalam)*-in barəsində «Allah əli» onun paltarının qolundan zahir olmuşdu, Ayişənin

¹ Yenə orada, səh.257-267

² «Ənfal» surəsi, 17

barəsində isə şeytanın əli onun paltarının qolundan zahir oldu.

DƏVƏNİN SÜQUTU

Ayişənin dəvəsi dili-ağzı bağlı bir heyvan idi ki, öz şər məqsədlərinə çatmaq üçün ondan istifadə edirdilər. Ayişənin kecavəsini onun üstünə mindirməklə ona bir növ müqəddəslik bəxş etmişdilər. Bəsrə qoşunu onu qoruyub ayaq üstə saxlamaq üçün çox çalışdı, çoxlu əllər onun yolunda qurban getdi. Bir qol kəsilirdisə, digəri yüyəni əlinə alırkı. Amma axırda dəvənin yüyəni sahibsiz qaldı və heç kəs onu əlinə almaq istəmədi. Bu vaxt Zübeyrin oğlu onu əlinə aldı, lakin Malik Əştər bir zərbə ilə onu yerə sərdi. Zübeyrin oğlu Malikin əli ilə öldürüləcəyini hiss edəndə qışqırıb dedi:-«Camaat, hücum edin! Hətta mən öldürülsəm də belə, Maliki öldürün!»

Malik onun üzünə bir zərbə vurub buraxdı. Nəhayət, camaat Ayişənin dəvəsinin ətrafindan dağılışdı. İmam (deyhis) düşmənlərin Ayişənin dəvəsini görüb yenidən ona tərəf qayıtmamaları üçün Cəməli peyləmək əmrini verdi. Dəvə yerə yıxıldı və kəcavə aşib yerə düşdü. Bu vaxt Ayişənin ucadan qışqırıq səsi hər iki qoşunda eşidildi. Məhəmməd ibni Əbu-Bəkr İmam (sallim)-ın fərmanı ilə özünü bacısının kecavəsinə yetirdi və onun bəndlərini açdı. Bu vurhavurda bacı-qardaş arasında bir söhbət oldu, onu qısa şəkildə nəql edirik:

Ayişə:-Sən kimsən?

Məhəmməd ibni Əbu-Bəkr:-Sənin ailəndə sənə qarşı ən qatı düşmən!

Ayişə:-Sən Əsmanın oğlu Xüs'əmiyyəsən?

Məhəmməd:-Bəli, lakin o sənin anandan heç də əskik deyildi.

Ayişə:-Doğrudur, o şərafətli arvad idi. Bundan keç

Allaha şükür olsun ki, sən sağ qalmışın.

Məhəmməd:-Amma sən mənim sağ qalmağımı istəmirdin.

Ayişə:-Əgər istəməsəydim, belə bir söz deməzdim.

Məhəmməd:-Sən qələbəni istəyirdin, hərçənd mənim qanımın bahasına olsayıdı belə.

Ayişə:-Mən onu istəyirdim, lakin mənə nəsib olmadı. İstəyirdim ki, sən sağ qalasan. Belə sözlər danışma və çox danlama. Necə ki, atan da belə deyildi.

Əli (^{deyhis}_{səlātū}) özünü Ayişənin kəcavəsinə yetirdi və öz nizəsini ona vurub dedi:-Ayişə, sənin bu işini Rəsuli-Əkrəm (^{sallallahu aleyyihis}_{wa alihi wasallam}) tövsiyə etmişdimi?

Ayişə dedi:-Ey Əbəl-Həsən, indi ki, qələbə çaldın, bağışla.

Bir azdan Əmmar və Malik Əştər də özlərini Ayişənin kəcavəsinə yetirdilər. Onların arasında belə bir söhbət oldu:

Əmmar: Anacan! Bu gün övladlarının rəşadətini gördünmü? Gördünmü din yolunda necə qılınc vururdular?

Ayişə özünü eşitməməzliyə vurdu və heç nə demədi. Çünkü, Əmmar əziz bir səhabə və tayfa ağsaqqalı idi.

Əştər:-Allaha şükür olsun ki, Öz imamına kömək etdi, onun düşmənlərini isə xar etdi. Haqq gəldi və batıl aradan getdi, çünkü batıl aradan gedəndir. Anacan! Öz işini necə görürsən?

Ayişə:-Sən kimsən? Anan matəmində otursun!

Əştər:-Mən sənin oğlun Malik Əştərəm.

Ayişə:-Yalan deyirsən, mən sənin anan deyiləm.

Əştər:-Sən istəsən də, istəməsən də mənim anamsan.

Ayişə:-Sən həmin adamsan ki, bacım Əsmani oğlu Əbdüllah ibni Zübeyrin matəmində oturtmaq istəyirdin.

Əştər:-Bu ona görə idi ki, Allah qarşısında üzrüm olsun (yə'ni Allahın əmrini yerinə yetirmək üçün idi).

Sonra Ayışə ata minmiş halda dedi:-İftixarla qələbə çaldınız. Allahın qəza-qədərinin gerçəkləşməsi labüd və qaçılmazdır.

İmam ^(aleyhis salâm) Məhəmməd ibni Əbu-Bəkrə buyurdu:- «Bacından soruş, gör ona ox dəyibdirmi?» Çünkü Ayışənin kəcavəsi çoxlu ox atıldığına görə kirpi şəklinə düşmüştü. O, qardaşına cavab verdi ki, «başına bir ox dəyibdir». Məhəmməd bacısına dedi:-Qiyamət günü Allah səninin əleyhinə hökm edəcəkdir, çünkü sən, İmamın əleyhinə qiyam edərək camaatı da onun əleyhinə qaldırmışan, Allahın Kitabını görməməzliyə vurmusan.

Ayışə dedi:-Məndən əl çək və Əliyə de ki, məni təhlükədən qorusun.

Məhəmməd ibni Əbu-Bəkr bacısının sağ-salamat olmasını İmam ^(aleyhis salâm)-a dedi. İmam buyurdu: O bir qadındır və qadınlar məntiq baxımından qüvvəli deyildirlər. Onu mühafizə etməyi öz öhdənə al. Hələlik Əbdüllah ibni Xələfin evinə apar, mən də onun barəsində bir qərara gəlim.

Ayışə İmam ^(aleyhis salâm)-in və öz qardaşları tərəfindən əfv edilib bağışlandı, lakin o, İmam ^(aleyhis salâm)-a qarşı daim qarğış edir və Cəməldə öldürülənlərin bağışlanması稀 dileyirdi.¹

TƏLHƏ VƏ ZÜBEYRİN TALEYİ

Tarixçilərin fikrincə, Təlhə Mərvan ibni Həkəmin əli ilə öldürülmüşdür. Belə ki, Təlhə ordunun məğlub olduğunu və özünü həlak olmaq ərəfəsində gördükdə qaćmağa üz qoydu. Bu vaxt Mərvanın gözü ona sataşdı və Osmanın qətlində onun da mühüm rol oynaması yadına düşdü. Fürsəti əldən vermədən onu bir oxla vurub atdan yerə saldı. Təlhə oxun öz qoşunu tərəfindən atıldığıni hiss etdiyindən qulamına dedi ki, onu dərhal

¹ «Əl-Cəməl», səh.196-198; «Tarixi-Təbəri», 3-cü cild, səh.539

başqa bir yerə aparsın. Qulam onu Bəni-Sə'd qəbiləsinin xarabaliqlarından birinə apardı, damarından hey qan axırdı. O dedi:-«Heç bir böyük adamın qanı mənim qanım kimi kəsif (aludə) olmamışdır!» Bunu deyib canını tapşırdı.

ZÜBEYRİN ÖLDÜRÜLMƏSİ

Cəməl döyüşünün ikinci qızışdırıcısı olan Zübeyr məglubiyyəti hiss edəndə İmam ^(deyhis)_(sallam)-in xeyrinə olaraq müharibəyə girişməkdən imtina edən Əhnəf ibni Qeys qəbiləsinin içindən keçməklə Mədinəyə tərəf qaçmaq istədi. Qəbilənin rəisi Zübeyrin bu namərd hərəkətindən bərk qəzəblənmişdi. Çünkü o, insaniyyət qanunlarının əksinə olaraq camaatı özünün şəxsi istəklərinə qurban vermişdi, indi isə meydandan qaçmaq istəyirdi. Əhnəfin dostlarından olan Əmr ibni Cürmuz tökülen qanların intiqamını Zübeyrdən almaq istədi və onu tə'qib etməyə başladı. Zübeyr namaz qılarkən hücub edib onu öldürdü, atını, üzüyünü və silahını qarət etdi, onun yanında olan cavan oğlanı sağ buraxdı. O oğlan da Zübeyri «Vadiyüs-səba» adlı yerdə dəfn etdi.¹

Əmr ibni Cürmuz Əhnəfin yanına gəldi və hadisəni ona xəbər verdikdə o dedi:-«Bilmirəm yaxşı iş görmüsən, yoxsa pis iş.» Sonra birlikdə İmam ^(deyhis)_(sallam)-in hüzuruna gəldilər. İmam ^(deyhis)_(sallam) Zübeyrin qılıncını görəndə buyurdu: «Bu qılınc dəfələrlə qəm-qüssəni Rəsulullahın çöhrəsindən silmişdir.» Sonra onu Ayışəyə göndərdi.

Həzrətin gözü Zübeyrin kəsik başına sataşanda buyurdu: «Sən bir müddət Peygəmbərlə müsahib və qohum idin. Lakin şeytan sənin əqlinə hakim oldu və sənin əməlinin aqibətini bura gətirib çıxartdı.»²

¹ «Tarixi İbni Əsir», 3-cü cild, səh.242-244; «Əl-Cəməl», səh.204

² «Nəhcül-bəlağə»nın şərhi, (İbni Əbil-Hədidi), 1-ci cild, səh.235; «Tarixi-Təbəri», 3-cü cild, səh.540; «Əl-Cəməl», səh.209

CƏMƏL MÜHARİBƏSİNDE ÖLDÜRÜLƏNLƏRİN SAYI

Tarixdə Cəməl müharibəsində öldürülənlərin sayı dəqiq şəkildə qeyd olunmamış, müxtəlif şəkillərdə nəql edilmişdir. Şeyx Müfid yazar: «Bə'ziləri öldürülənlərin sayını iyirmi beş min nəfər yazmışlar. Müharibəni alovlandıran Əbdüllah ibni Zübeyr bu sayı on altı min nəfər bilir.»

Şeyx Müfid ikinci nəzəri üstün sayıb deyir ki, öldürülənlər cəmi on dörd min nəfər olmuşdur.¹

Təbəri öz tarixində öldürülənlərin sayını on min nəfər söyləmiş və onların yarısının Ayışənin, yarısının da Əli (*aleyhis-salāt*)-in tərəfdarlarından olmasını demişdir.²

ÖLÜLƏRİN DƏFN EDİLMƏSİ

Cəməl hadisəsi 36-cı hicri qəməri ili, cəmadiyüs-sani ayının onunda, cümə axşamı günü baş verdi.³ Hələ gün batmamışdı ki, müharibə Ayışənin dəvəsinin yıxılması və kəcavəsinin dağılması ilə sona çatdı. Düzgün tədbir görülmədiyinə görə nakisinlərin çoxu qaçmağa üz qoydu. Mərvan ibni Həkəm Ənzət qəbiləsindən bir nəfərin evinə pənah apardı. Əli (*aleyhis-salāt*)-in «Nəhcül-Bəlağə»də qeyd edilən sözlərindən başa düşülür ki, Hüseyn (*aleyhis-salāt*) onun əfv edilməsi üçün Əli (*aleyhis-salāt*)-dan aman istədi. Lakin İmam (*aleyhis-salāt*)-in övladları ona «Mərvan bey'ət edəcəkdir» - deyəndə, İmam (*aleyhis-salāt*) buyurdu: «Məgər o, Osmanın qətlindən sonra mənimlə bey'ət etməmişdim! Onun bey'ətinə ehtiyacım yoxdur, çünkü onun əli yəhudidir. Əgər əli ilə bey'ət etsə, əməli ilə onu pozar. Onun hökuməti itin dili ilə öz burnunu yalaması qədər olacaqdır. O dörd nəfər «qoç»un atasıdır. İslam ümməti

¹ «Əl-Cəməl», səh.223

² «Tarixi-Təbəri», 3-cü cild, səh.543

³ İbni Əbil-Hədidi müharibənin davam etmə müddətini iki gün hesab edir

ondan və onun oğlanlarından qan ağlayacaq.»¹

Əbdüllah ibni Zübeyr Əzdiyan qəbiləsindən olan bir nəfərin evinə pənah apardı və öz yerini Ayışəyə xəbər verdi, o da Məhəmməd ibni Əbu-Bəkri Əbdüllahın olduğu yerə göndərdi ki, onu Əbdüllah ibni Xələfin evinə aparsın. (Məhəmməd ibni Əbu-Bəkr İmam *(deyhis-salāt)*-in əmri ilə Ayışəni mühafizə edirdi və onu Əbdüllah ibni Xələfin evinə aparmışdır.) Əbdüllah ibni Zübeyr və Mərvan da oraya aparıldı.

İmam *(deyhis-salāt)* günün qalanını döyüş meydanında keçirtti, Bəsrə camaatını öz ölülərini dəfn etməyə də'vət etdi. Təbərinin nəql etdiyinə görə İmam *(deyhis-salāt)* Bəsrə və Kufə əhalisindən olan nakisinlərə meyyit namazı qıldı; öz dostlarından şəhid olanlara da namaz qıldı və hamısını böyük bir qəbirdə torpağa tapşırdı. Sonra əmr etdi ki, camaatın bütün mal-dövlətin-i-hökumətə məxsus olan əlamətli silahlardan başqa-özlərinə qaytarsınlar.² Sonra buyurdu: «Ölü müsəlmanın malından heç bir şey o biri müsəlmana halal deyildir.» İmam *(deyhis-salāt)*-in dəstəsindən bə'ziləri tə'kid edirdilər ki, nakisinlərlə müşriklər kimi rəftar edilsin. İmam *(deyhis-salāt)* bu barədə buyurdu: «Məgər sizlərdən kim Ayışəni qənimət kimi qəbul etməyə hazırlıdır?»

İmam Sadiq *(deyhis-salāt)* islam fiqhində «bağı» kimi qeyd olunan bu kəslərin hökmünü belə bəyan edir: «Əli *(deyhis-salāt)* Bəsrə əhlini onların fitnə-fəsadlarına və itaətdən çıxdıqlarına görə öldürdü, lakin onların mal-dövlətinə əl vurmadı, çünki müşrikin hökmü bağı (adil İmam əleyhinə üsyan və itaətsizlik edən) müsəlmanın hökmündən

¹ «Nəhcül-bəlağə», 71-ci xütbə (İmam bu sözlə bir neçə qeybi hadisədən xəbər vermişdir.)

² «Tarixi-Təbəri», 2-ci cild, səh.543; «Vəsailüş-Şiə», 11-ci cild, cihad bölməsi, 25-ci fəsil

fərqlidir. İslam əsgərləri küfr və şirk mühitində hər şeyi ələ keçirselər, onlara halaldır, lakin islam mühitində olan şeylər heç vaxt halal olmaz. Həqiqətən Peyğəmbər (səllalahu əleyhi)-in Məkkə əhlinə minnət qoyduğu kimi Əli də onlara minnət qoymuşdur.»¹

ƏLİ (aleyhis-səlahi) -IN NAKİSİN LƏRLƏ SÖHBƏTİ

Peyğəmbər (səllalahu əleyhi) Bədr döyüşündə kafirlərin cəsədlərini bir quyuya tökdü və onlarla söhbət etməyə başladı. O həzrətdən «məgər ölülər dirilərin sözlərini eşidirlərmi?» - deyə soruşulanda buyurdu: «Siz heç də onlardan yaxşı eşitmirsiniz!»²

Əmirəl-mö'minin Əli (aleyhis-səlahi) Cəməldə öldürülənlərin arasından keçəndə Əbdüllah ibni Xələf Xəzaini gördü. O gözəl paltar geymişdi. Camaat «o, nakisinlərin rəhbərlərindəndir» - deyəndə Əli (aleyhis-səlahi) buyurdu. «Xeyr, elə deyil. O, şərafətli və yüksək ruhiyyəli bir insan idi.»

Əbdürəhman ibni İtab ibni Üseydin cəsədini gördükdə buyurdu: «Bu kişi onların dayağı və rəisi idi.» Sonra bir az da gəzib Qüreyşdən olan bir neçə nəfərin cəsədini gördü, buyurdu: «Allaha and olsun, sizin vəziyyətiniz bizi narahat edir, lakin mən höccəti sizin üçün tamam etmişdim. Amma siz təcrübəsiz cavanlar idiniz və öz işinizin nəticəsindən agah deyildiniz.»

Həzrətin gözü Bəsrənin qazisi Kə'b ibni Surun cəsədinə sataşdı, onun boynundan bir Qur'an asılmışdı. Əmr verdi ki, Qur'ani təmiz bir yerə aparsınlar, sonra buyurdu: «Ey Kə'b, mən Allahımın mənə verdiyi və'dənin düz olduğunu gördüm. Sən də Allahının sənə verdiyi və'dənin düz olduğunu gördünmü?»³ Sonra

¹ İbni Əbil-Hədid bu barədə başqa bir fikir söyləyərək deyir: İmam döyüş meydanında olanların hamisini götürdü və öz əsgərlərinin arasında bölüşdü.

² «Sireyi İbni Hişam», -ci cild, səh.639

³ «Nəhcül-bəlağə»nin şerhi, (İbni Əbil-Hədid) -ci cild, səh.348

buyurdu: «Sənin elmin var idi, kaş (o elm) sənə fayda verəydi! Lakin şeytan səni azdırıb vəsvəsəyə saldı və oda tərəf çəkdi.»

Təlhənin cəsədini görəndə buyurdu: «Sənin islamda (böyük) xidmətlərin var idi və sənə fayda verə bilərdi. Lakin şeytan səni azdırıb vəsvəsəyə saldı və oda tərəf tələsдин.»¹

Tarixin bu hissəsində İmam *(deyhis-səltəm)*-in qiyamçıları məhkum edib cəhənnəm əhlini tanıtdırmışından başqa bir söz deyilmədi. Lakin mö'təzilə firqəsinin ardıcılları iddia edirlər ki, bunlardan bə'ziləri ölümlərindən qabaq öz əməllərindən peşman olmuş, tövbə etmişdilər.

İbni Əbil-Hədid mö'təzilə firqəsinin qatı tərəfdarlarından biridir. O yazır: «Alimlər rəvayət edirlər ki, Əli buyurdu ki, Təlhəni oturdun. Sonra ona dedi:-«Mənim üçün acınacaqlı haldır ki, səni səmanın altında və bu çölün ortasında torpağa bulaşmış görəm. Rəva idimi ki, Allah yolunda cihad edəndən, Peyğəmbəri müdafiə edəndən sonra belə bir iş görəsən?!» Bu vaxt bir nəfər İmamın hüzuruna gəlib dedi:-Mən Təlhənin yanında idim. O tanınmaz adam tərəfindən oxlandıqda məndən kömək istəyib dedi:-«Sən kimsən?» Dedim ki, Əlinin dostlarındanam. Dedi: «Əlini mənə ver, sənin vasitənlə Əmirəl-mö'mininə bey'ət edim.» Sonra əlini mənə verdi və bey'ət etdi. İmam buyurdu: «Allah istəmişdir ki, Təlhəni mənimlə bey'ət etmiş halda behiştə aparsın.»²

Tarixdə mövcud olan bu cür şeylər əfsanədən başqa bir şey deyildir. Məgər Təlhə İmam *(deyhis-səltəm)*-in məqamını, şəxsiyyətini və haqlı olduğunu bilmirdimi?! O kəslərin tövbəsi qəbul olunur ki, uzun müddət cəhalətdə qalsın, sonradan həqiqəti dərk etsin. Halbuki Təlhə elə ilk

¹ «Nəhcül-bəlağə»nin şərhi, (İbni Əbil-Hədid), 1-ci cild, səh.348

² «Nəhcül-bəlağə»nin şərhi, (İbni Əbil-Hədid), 1-ci cild, səh.348

gündən haqqı və batılı bir-birindən seçirdi. Bundan əlavə, bu sözün düzgün olmasını fərz etsək belə, Qur'a-nın aşkar hökmünə əsasən Təlhənin tövbəsi faydasızdır. Çünkü Allah taala belə buyurur: «Pis işlər görüb əcəli çatan zaman «tövbə etdim» deyənlərin, həmçinin kafir halında ölenlərin tövbəsi qəbul olunmaz. Onlar üçün dərdli əzab hazır etmişik.»

Bundan əlavə, sadəcə İmam *(deyhis)*-la bey'ət etmək onun günahlarını bağışlada bilərmi? O Zübeyr və Ümmül-mö'minilə birlikdə Bəsrədə və döyüş meydanında çoxlu nahaq qanlar axıdılmasına səbəb olmuş və hətta onların əmri ilə bə'zilərinin başları qoyun başı kimi kəsilmişdi. Bu kimi yersiz sə'yələr Peyğəmbər *(sallallahu əleyhi əsədih əsədih)*-in səhabələrinin barəsində irəli sürürlən bir sıra fikirlərin nəticəsidir. Belə ki, onların hamısını istisnasız olaraq adil tanıtdırmaq istəyirlər.

BƏSRƏNİN SÜQUTU, MƏKTUBLARIN YAZILMASI VƏ AYİŞƏNİN MƏDİNƏYƏ GÖNDƏRİLMƏSİ

Müharibədən əvvəl İslam ordusu ilə əhd-peyman pozanlar arasında hərbi toqquşma ehtimalı ticarət karvanları vasitəsi ilə islam ölkələrinə yayıldı. (Bu karvanlar vaxtaşırı İraq, Hicaz və Şam səhralarında hərəkət edirdilər.) Müsəlmanlar və Osmanın azsaylı tərəfdarları bu məsələ ilə əlaqədar xəbər gözləyirdilər. Hər iki tərəf üçün qələbə, yaxud məglubiyyət xəbəri həlledici rol oynayırdı. Buna görə də İmam *(deyhis)* öldürülənlərin dəfn olunması barədə fərman verəndən sonra, döyüş meydanında gəzib dolaşdı və əsirlərin bə'zisinin aparılmasını əmr etdi, sonra öz xeyməsinə qayıtdı. Öz katibi Əbdüllah ibni Əbu-Rafeni çağırıldı, çoxlu məktub yazdırdı. Məktublar həmin dövrdə islam dünyasının əsas mərkəzləri sayılan Kufə və Mədinə şəhərlərinin əhalisinə yazılmışdı. Həmçinin öz bacısı Ümmü Haniyə də bir

məktub yazdı. İmam (aleyhis salātū) bu məktubları yazmaqla dostlarını sevindirdi, vəzifə ələ keçirmək ümidi ilə müxalifət edənləri mə'yus etdi. Şeyx Müfid məktubların hamısını özünün «Əl-Cəməl» kitabında (səh 211 və 213) kamil şəkildə qeyd etmişdir. Lakin Təbəri öz kitabında məktubların içərisindən yalnız Kufə əhalisinə yazılışları, özü də çox qısa şəkildə eks etdirmişdir. O həm də kitabın bu hissəsində Seyf ibni Ömərin yazdıqlarına istinad edərək, eksər hallarda mətləbin mahiyyətini açıqlamamış, əsas və mühüm məsələlərin üstündən sükutla keçmişdir.

Təbərinin nəql etdiyinə görə, İmam (aleyhis salātū)-ın Kufə camaatına yazdığı məktubda hərbi toqquşmanın baş verdiyi tarixin otuz altıncı hicri ilinin cəmadiyül-axır ayının on beşi, döyüş yerinin isə Xəribə adlı məntəqə olduğu qeyd olunmuşdur.

İmam (aleyhis salātū) bazar ertəsi günü Xəribədən Bəsrəyə yola düşdü. Bəsrə məscidinə çatıb orada iki rəkət namaz qıldı və sonra birbaşa Əbdüllah ibni Xələf Xəzainin evinə getdi. Onun evi Bəsrədə ən böyük ev idi və Ayışə orada mühafizə olunurdu. Ömərin xilafəti dövründə Əbdüllah Bəsrə divanında katib idi və qeyd edildiyi kimi, o və qardaşı Osman «Cəməl» döyüşündə öldürüldü. Bə'ziləri deyirlər ki, guya o Peyğəmbər (sallallahu alayhi wasallahu) -i görmüşdü.¹

Əli (aleyhis salātū) Əbdüllahın evinə daxil olanda onun arvadı Səfiyyə (Haris ibni Təlhə ibni Əbu Təlhənin qızı) ağlayıb ah-nalə edirdi. O, İmam (aleyhis salātū)-ı təhqir edərək onu «dostların qatili», «cəmi dağıdan» adlandırdı. Lakin İmam (aleyhis salātū) ona cavab vermədi. Sonra Ayışənin otağına daxil olub salam verdi, Səfiyyənin etdiyi təhqirləri xatırlatdı. İmam (aleyhis salātū) evdən çıxanda da Səfiyyə öz təhqirini təkrar

¹ «Usdul-ğabə», 2-ci cild, səh.152

etdi. Bu vaxt İmam (aleyhis salatim)-ın dostlarının səbir kasası daşdı və Əbdüllahın arvadını hədələdilər. İmam (aleyhis salatim) onların hər cür e'tirazlarının qarşısını aldı və dedi:-«Bir də sizin qadınlara qarşı hədə-qorxularınızı eşitməyim!»

İMAM (aleyhis salatim)-IN BƏSRƏDƏKİ ÇIXIŞI

İmam (aleyhis salatim) Əbdüllahın evindən çıxandan sonra şəhərin mərkəzinə getdi. Bəsrə əhalisi özlərinin müxtəlif bayraqları ilə gəlib yenidən bey'ət etdilər. Hətta yaralılar və müəyyən səbəblərə görə aman verilən şəxslər də ikinci dəfə olaraq o həzrətlə bey'ət etdilər.¹

İmam (aleyhis salatim) Bəsrə əhalisini özlərinin pis işlərindən və cinayətlərinin böyüklüyündən agah etməli idi. O, sözə başladığda camaatın hamısı ona diqqətlə qulaq asırıldı. İmam buyurdu:-Siz o arvadın ordusu və o dəvənin ardınca gedənlər idiniz. O sizi çağırıldığda müsbət cavab verdiniz və dəvə yıxıldıqda isə qaçıb getdiniz. Sizin əxlaqınız pis, əhd-peymanınız məkr, dininiz nifaq, suyunuz şordur. Sizin şəhərinizdə yaşayan hər kəs günahlarınızın tələsinə düşər, sizdən uzaq olan hər kəs haqqın rəhmətini tapar. Mən görürəm ki, Allahın əzabı yerdən və göydən sizin üstünüzə gəlir və hamınız qərq olursunuz, yalnız məscidin qülləsi gəminin gövdəsi kimi suyun üzərində görünür. Sizin ölkəniz suya yaxın, səmadan uzaqdır. Ağıllarınız yüngül, fikirləriniz səfehdır. Siz (iradənizin süst olmasına görə) oxçuların hədəfi, müftəxorların yağılı tikəsi, yırtıcıların yemisiniz.²

Sonra buyurdu:-Ey Bəsrə əhli, indi mənim barəmdə nə fikirləşirsiniz? Bu vaxt bir kişi ayağa qalxıb dedi:- Özümdə sənə qarşı xeyirdən başqa bir şey güman etmirəm. Əgər bizi cəzalandırsan, tam haqlısan, çünki biz günahkarıq. Əgər bizi bağışlasan, (yaxşı iş görmüş olarsan,

¹ «Tarixi-Təbəri», 3-cü cild, səh.545

² «Nəhcül-bəlağə», 130-cu və 515-ci xütbələr

çünkü) əfv etmək Allah yanında daha sevimli bir işdir.

İمام ^(aleyhis-səlah) buyurdu: Hamınızı əfv etdim. Fitnəkarlıqdan uzaq olun. Siz bey'əti pozan və ümmətin sütununu iki yerə bölən ilk adamlarsınız. Günahdan qayıdın və tövbə edin.¹

YAXŞI NİYYƏT ƏMƏLLƏ BƏRABƏRDİR

İمام ^(aleyhis-səlah)-in dostlarından biri dedi:-Kaş qardaşım burada olub sənin düşmənlərə qarşı qələbə çalmağını görəydi, cihadın fəzilət və savabında şərik olaydı!

İمام ^(aleyhis-səlah) ondan soruşdu:-Qardaşının qəlbini və fikri bizimlə idimi?

Cavab verdi:-Bəli.

İمام ^(aleyhis-səlah) buyurdu:-Həqiqətdə qardaşın da bu cihadda bizimlə idi (və başqa mücahidlər kimi cihadın əcr və savabına şərikdir). Təkcə o yox, həmçinin o kəslər də ki, hal-hazırda ataların sülbündə və anaların bətnindədir, zaman onları aşkar edəcək; iman onların vasitəsi ilə güclənəcək, bunlar da cihadın fəzilətinə şərikdirlər.²

İمام ^(aleyhis-səlah)-in bu kəlamı göstərir ki, savab və cəza nöqtəyi-nəzərindən yaxşı və pis niyyət əməli əvəz edir. «Nəhcül-Bəlağə»nin başqa yerlərində də bu məsələyə işaret olunmuşdur. O cümlədən: «Ey camaat! Bir əmələ razı olmaq, yaxud ona qəzəblənmək insanları bir bayrağın altına yiğir. Səmud qövmünün dəvəsini bir nəfər öldürdü, lakin əzab onların hamisini tutdu, çünkü, onların hamısı həmin adamın əməlinə razı idilər.»³

BEYTÜL-MALIN BÖLÜŞDÜRÜLMƏSİ

Bu döyüşdə İمام ^(aleyhis-səlah)-in əsgərləri qənimət olaraq heç bir şey ələ keçirmədilər və onların müharibəsi tamamilə ilahi məqsədlə olan bir müharibə idi. Çünkü İمام ^(aleyhis-səlah) düşmənin silahından başqa hər şeyi onların özlərinə qaytardı. Beytül-mal onların arasında bölüşdürülməli idi. İمام ^(aleyhis-səlah)-in gözləri ona sataşanda əllərini bir-birinə vurub dedi:-«Gurri ğəyri» (yə'ni, sən məndən başqalarını aldat!) Beytül-mal altı yüz min dirhəmdən ibarət idi, onun hamisini əsgərlərin arasında bölüşdürüdü. Hər kəsə beş yüz dirhəm çatdı. Axırda beş yüz dirhəm qaldı, bu zaman bir nəfər gəlib bu müharibədə iştirak etdiyini, lakin onun

¹ «Əl-Cəməl», səh.218

² «Nəhcül-bəlağə», 21-ci xütbə

³ «Nəhcül-bəlağə», 196-ci xütbə

adının siyahıya düşmədiyini iddia etdi. İmam (deyhis salam) həmin beş yüz dirhəmi də ona verib buyurdu: «Allaha şükür olsun ki, bu maldan özümə bir şey götürmədim.»¹

AYİŞƏNİN MƏDİNƏYƏ GÖNDƏRİLMƏSİ

Ayişənin Peyğəmbər (ṣallallahu ḛayhi wassallūti)-in zövcəsi olduğuna görə, xüsusi bir hörməti var idi. İmam (salātū) onun səfər vəsaitlərini - at və yol azuqəsini hazırladı və Məhəmməd ibni Əbü-Bəkrə göstəriş verdi ki, öz bacısını müşayiət edib Mədinəyə çatdırınsın. Həmçinin mədinəli dostlarından evlərinə qayıtməq istəyənlərin Ayışə ilə birlikdə getmələrinə icazə verdi. Bununla da kifayətlənməyib Bəsrənin nüfuzlu qadınlarından qırx nəfəri də Ayışə ilə birlikdə Mədinəyə göndərdi. 36-ci hicri ilinin rəcəb ayının biri, şənbə günü yola çıxməq üçün tə'yin edildi. Bu vaxt bir dəstə adam onu müşayiət etdi və vidalaşdılar. Ayışə İmam (deyhis salam)-in göstərdiyi ehtiram-lardan ixtiyarsız olaraq tə'sirləndi və camaata dedi:-Övlad-larım! Bizim bə'zimiz-bə'zimizə kobudluq edirik, lakin gərək bu iş hüququn pozulmasına səbəb olmasın. Allaha and olsun, mənimlə Əlinin arasında bir qadınla onun yaxın adamları arasında baş verən hadisədən başqa bir şey olma-mışdır. Baxmayaraq ki, mən ona qəzəblənmişəm, amma o, yaxşı adamdır.

İmam (deyhis salam) bu sözlərinə görə Ayışəyə təşəkkür etdi və buyurdu:-Camaat, o, sizin Peyğəmbərinizin zövcəsidir.

Şeyx Müfid yazır: «İmam (deyhis salam)-in əmri ilə Ayışəni müşayiət edən qırx qadın kişi paltarı geymişdi ki, yadlar onları kişi hesab etsinlər, onların və Peyğəmbər (ṣallallahu ḛayhi wassallūti)-in zövcəsi barəsində heç kəs pis fikirləşməsin. Ayışə də təsəvvür edirdi ki, Əli (deyhis salam) onu qorumaq üçün kişi mühafizləri seçmişdir, buna görə də bu işdən daim gileylənirdi. Mədinəyə çatıb onların kişi paltarı geymiş qadın olduğunu gördükdə, öz e'tirazlarına görə üzr istədi və dedi:-«Allah Əbu Talibin oğluna xeyir əcri versin! Çünkü o, mənim barəmdə Rəsulullahın hörmətini saxlamışdır.²

HAKİMLƏRİN TƏ'YİN EDİLMƏSİ

Osmanın xilafəti dövründə Misrin hakimi Əbdüllah ibni Sə'd idi. Misirlilərin xəlifə əleyhinə qiyam etmələrinin səbəblərindən biri də onun pis və yaramaz əməlləri idi. Bu

¹ «Tarixi-Təbəri», 3-cü cild, səh.547

² «Əl-Cəməl», səh.221

yaramaz və nalayıq işlər axırda onun Misirdən çıxarılması ilə nəticələndi. O vaxtlar Misirdə olan Məhəmməd ibni Əbu-Hüzeyfə həmişə Misir hakimi barədə xəlifəyə e'tirazını bildirirdi. Misirlilər xəlifəni mühakimə etmək üçün Mədinəyə yola düşəndə Misrin idarə olunmasını Məhəmməd ibni Hüzeyfəyə tapşırdılar. O, İmam ^(deyhis)-in Qeys ibni Sə'd ibni Übadəni Misir əyalətinin idarəsi üçün göndərdiyi vaxta qədər bu vəzifədə qalmışdı. Təbəri Qeysin Misrə göndərilməsini «Cəməl» müharibəsinin başlanğıcına təsadüf etdiyini deyir, lakin bə'zi tarixçilər (İbni Əsir kimi) Qeysin səfər ayında Misrə göndərilməsini yazırlar.¹

Əgər bu hadisə 36-ci ilin səfər ayında baş vermiş olsa, onda bu, «Cəməl» müharibəsindən əvvəl olmuşdur. Amma əgər 37-ci ilin səfər ayı olsa, onda bu hadisədən 6 ay sonra olmuşdur. Təbəri isə onun «Cəməl» müharibəsinin baş verdiyi ildə, yə'ni 36-ci ildə göndərildiyini qeyd etmişdir.

İmam ^(deyhis) Xalid ibni Qürrə Yərbuini Xorasana, İbni Abbası da Bəsrəyə hakim tə'yin etdi və Kufəyə getmək qərarına gəldi. Bəsrədən çıxmazdan əvvəl Cərir ibni Əbdüllah Bəccəlini Müaviyə ilə danışq aparmaq üçün Şama göndərdi ki, Müaviyə başda İmam ^(deyhis) olmaqla mərkəzi hökumətə itaət etsin.²

Bəsrənin mühüm və həssas mövqedə olmasına görə İmam ^(deyhis) İbni Abbası ora hakim, Ziyad ibni Übeyyəni vergi mə'muru, Əbül-Əsvəd Düəlini də onun müavini tə'yin etdi.³ İbni Abbası camaata təqdim edəndə İmam ^(deyhis) çox şirin və gözəl bir çıkış etdi. (Şeyx Müfid onu «Əl-Cəməl» kitabında nəql etmişdir.) Təbəri yazır: «İmam ^(deyhis) İbni Abbasa dedi:-Sənə itaət edənlərin vasitəsi ilə üsyan edənləri və sənin əmrinə tabe olmayanları vur.»⁴

İmam ^(deyhis) Bəsrədən çıxanda Allah ilə belə münacat etdi: «Həmd olsun o Allaha ki, məni şəhərlərin ən xəbisi (natəmizi) olan bir şəhərdən çıxartdı!» Beləliklə, İmam ^(deyhis)-in hökumətində baş verən ilk fitnə sona çatdı. O həzrət Müaviyənin tə'qib olunmasını planlaşdırmaq və geniş islam ölkəsini özbaşınalıqlardan və ləyaqətsiz ünsürlərdən təmizləmək üçün Kufəyə yola düşdü.

¹ «Tarixi İbni Əsir», 3-cü cild, səh.268

² Yena orada, 3-cü cild, səh.545-565

³ «Tarixi-Cəməl», səh.324

⁴ «Tarixi-Təbəri», 3-cü cild, səh.546

MÜNDƏRİCAT

NAKİSİNLERLƏ MÜHARİBƏ (CƏMƏL MÜHARİBƏSİ)	3
GÜLÜNC BƏHANƏLƏR	6
NİFAQ VƏ İKİÜZLÜLÜK	6
NAKİSİNLERİN QİYAMININ KÖKLƏRİ	7
AYİŞƏ YOLDAN MƏKKƏYƏ QAYIDIR	8
İMAM (ع)-IN MÜXALİFLƏRİNİN MƏRKƏZİ	9
CƏMƏL MÜHARİBƏSİNİN XƏRCLƏRİ	9
NAKİSİNLERİ ƏLƏ KEÇİRMƏKDƏ İMAM (ع)-IN TƏDBİRİ	12
ORDU TƏŞKİLATININ YENİLƏŞDİRİLMƏSİ	14
NAKİSİNLERİN BƏSRƏ YOLUNDAKI SƏRGÜZƏSTLƏRİ	15
HƏRƏKƏTDE TƏLƏSMƏK	17
ƏHD-PEYMAN POZANLAR BƏSRƏYƏ YAXINLAŞIR	18
NAKİSİNLERİN SÖZLƏRİ	22
TƏRƏFLƏR ARASINDA MÜVƏQQƏTİ SÜLH	23
QANLI ÇEVRLİŞ	26
ŞƏHƏR HAKİMİNİN TALEYİ	27
HÜKEYM İBNİ CƏBELLƏNİN QİYAMI	28
ƏLİ (ع) BU ÇEVRLİŞDƏN XƏBƏR TUTUR	28
1. MƏHƏMMƏD İBNİ ƏBU-BEKRİN KUFƏYƏ GÖNDƏRİLMƏSİ	30
2. İBNİ ABBASIN VƏ ƏŞTƏRİN GÖNDƏRİLMƏSİ	30
3. İMAM HƏSƏN (ع) VƏ ƏMMAR YASİRİN GÖNDƏRİLMƏSİ	30
ƏBU MUSANIN YERSİZ SƏYYLƏRİ	33
ƏBU MUSANIN VƏZİFƏDƏN ÇIXARILMASI	34
İMAM (ع)-IN ZİQARDAN BƏSRƏYƏ TƏRƏF HƏRƏKƏTİ	35
QƏ'QA İBNİ ƏMRİN GÖNDƏRİLMƏSİ	39
DÜŞMƏN QÜVVƏLƏRİNİ AZALTMAQ İMAM (ع)-IN SİYASƏTİ İDİ	40
İMAM (ع)-IN TƏLHƏ VƏ ZÜBEYRLƏ GÖRÜŞÜ	40
HƏRBİ TOQQUŞMA LABÜDDÜR	43
ZÜBEYRİN OĞLUNUN ÇIXIŞI VƏ HƏZRƏT MÜCTƏBA (ع)-IN CAVABI	44
İMAM (ع)-IN ÇIXIŞI	44
ƏLİ (ع)-IN QOŞUNUNUN GÖSTƏRDİYİ RƏŞADƏTLƏR VƏ CƏMƏLİN SÜQUTU	46
NAKİSİNLƏR HÜCUMA BAŞLAYIR	47
ÖZ QOŞUNUNDA YÜKSƏK ƏHVAL-RUHİYYƏ YARATMAQ ÜÇÜN İMAM (ع)-IN SEÇDİYİ YOL	50
DƏVENİN SÜQUTU	50
TƏLHƏ VƏ ZÜBEYRİN TALEYİ	53
ZÜBEYRİN ÖLDÜRÜLMƏSİ	53
CƏMƏL MÜHARİBƏSİNDE ÖLDÜRÜLENLƏRİN SAYI	54
ÖLÜLƏRİN DƏFN EDİLMƏSİ	54
ƏLİ (ع)-IN NAKİSİNLERLƏ SÖHBƏTİ	56
BƏSRƏNİN SÜQUTU, MƏKTUBLARIN YAZILMASI VƏ AYİŞƏNİN MƏDİNƏYƏ GÖNDƏRİLMƏSİ	58
İMAM (ع)-IN BƏSRƏDƏKİ ÇIXIŞI	59
YAXŞI NİYYƏT ƏMƏLLƏ BƏRABƏRDİR	69
BEYTÜL-MALİN BÖLÜŞDÜRÜLMƏSİ	69
AYİŞƏNİN MƏDİNƏYƏ GÖNDƏRİLMƏSİ	70
HAKİMLƏRİN TƏYİN EDİLMƏSİ	70